



അറിയിപ്പുകാലം

SEASON OF ANNUNCIATION

موسم الحضانة

سُبْحَتَا  
SUNDAYاَوَّلُ حَفَا  
MONDAYاَلثَّانِي حَفَا  
TUESDAYاَلثَّلَاثِي حَفَا  
WEDNESDAYالرَّابِعُ حَفَا  
THURSDAYاَلْخَمِيسُ  
FRIDAYالسَّابِتُ  
SATURDAY

11

Hudoth idto  
(Dedication of the Church)

12



13

Comme. of  
St. John Chrysostom  
(Golden-mouthed)

14

Comme. of Apostle St. Philip

15

16

17



നൂഡൽഹിയിലെ 'വടക്കിന്റെ പരമല' എന്ന് അറിയപ്പെടുന്ന ജനക്പുരി മാർ ഗ്രീഗോറിയോസ് ഇടവകയിലെ പ. പരമല തിരുമേനിയുടെ ഓർമ്മ പെരുന്നാൾ ശുശ്രൂഷയ്ക്ക് പ. കാതോലിക്കാ ബാവാ മുഖ്യകാർമ്മികത്വം വഹിക്കുന്നു.

## കട്ടച്ചിറ പള്ളിയിൽ സുപ്രീംകോടതി വിധി അട്ടിമറിക്കുവാൻ ശ്രമം

ഫാ. ഡോ. ജോൺസ് ഏബ്രഹാം കോനാട്ട്

കട്ടച്ചിറ സെന്റ് മേരീസ് ഓർത്തഡോക്സ് പള്ളിയിൽ ക്രമസമാധാന പ്രശ്നം സൃഷ്ടിച്ച് സുപ്രീംകോടതിവിധി അട്ടിമറിക്കുവാൻ വീണ്ടും പാത്രിയർക്കീസ് വിഭാഗം ശ്രമിക്കുന്നു. പള്ളി പോലീസ് സംരക്ഷണത്തിലാണ്. ഓർത്തഡോക്സ് സഭയുടെ വികാരികളും, അദ്ദേഹം അനുവദിക്കുന്ന വൈദികർക്കും മാത്രമേ പള്ളിയിൽ പ്രവേശിച്ച് ആരാധനയ്ക്ക് നേതൃത്വം നൽകുവാൻ അവകാശമുള്ളൂ. സെമിത്തേരിയിൽ പോലും മറ്റു വൈദികർക്ക് പ്രവേശിക്കുവാൻ നിരോധനമുണ്ട്. പക്ഷേ ഓരോ പ്രാവശ്യവും പാത്രിയർക്കീസ് വിഭാഗത്തിലെ ആളുകൾ മരിക്കുമ്പോൾ പ്രശ്നം സൃഷ്ടിക്കുവാൻ നിരന്തരമായി ശ്രമിച്ചുകൊണ്ടിരിക്കുന്നു. കഴിഞ്ഞ തിങ്കളാഴ്ച മരിച്ച ഒരാളുടെ കബറടക്കം നടത്താതെയിരുന്നപ്പോൾ ഓർത്തഡോക്സ് സഭയുടെ വികാരി ശവസംസ്കാരം നടത്തുവാൻ സന്നദ്ധത പ്രകടിപ്പിച്ചു. അല്ലെങ്കിൽ ഇതിനു മുമ്പു നടന്നതുപോലെ, വൈദികനില്ലാതെ 25 പേർ അടങ്ങുന്ന അത്തായരുടെ സംഘം സെമിത്തേരിയിൽ കയറി മുതലറീരം അടക്കുവാൻ അനുവദിക്കാമെന്ന് സമ്മതിച്ചു. എന്നാൽ അതൊന്നും പോരെന്നും അവരുടെ വൈദികൻ തന്നെ കയറി ശവസംസ്കാരം നടത്തണമെന്നും വാശിയിലാണ് മറുഭാഗം. അവർക്ക് കോടതിയെ സമീപിച്ച് പ്രത്യേക ഉത്തരവു ലഭിക്കുന്നു എങ്കിൽ അതിനനുസരിച്ച് കബറടക്കം നടത്താം എന്നും സമ്മതിച്ചു.

മുതലറീരം വച്ച് വിലപേശി, ഓർത്തഡോക്സ് സഭയ്ക്കനുകൂലമായി ലഭിച്ച സുപ്രീം കോടതിവിധി അട്ടിമറിക്കുവാൻ അനുവദിക്കുകയില്ല. ചില ഉന്നത പോലീസ് ഉദ്യോഗസ്ഥന്മാരുടെ ഒത്താശയോടെയാണ് നിയമലംഘനത്തിന് കളമൊരുക്കുന്നത് എന്നതും വേദകരമാണ്.



## പ. മാത്യൂസ് പ്രഥമൻ ബാവായുടെ ഓർമ്മപെരുന്നാൾ സമാപിച്ചു

ദേവലോകം അരമനയിൽ കബറടങ്ങിയിരിക്കുന്ന പരിശുദ്ധ ബസേലിയോസ് മാർത്തോമ്മാ മാത്യൂസ് പ്രഥമൻ കാതോലിക്കാ ബാവായുടെ ഓർമ്മപെരുന്നാൾ സമാപിച്ചു. പരിശുദ്ധ ബസേലിയോസ് മാർത്തോമ്മാ പൗലോസ് ദ്വിതീയൻ കാതോലിക്കാ ബാവായുടെ മുഖ്യകാർമ്മികത്വത്തിൽ വി. മൂന്നിൻമേൽ കുർബ്ബാനയും കബറീങ്കൽ ധൂപപ്രാർത്ഥനയും നടത്തി.

കുറിയാക്കോസ് മാർ ക്ലീമീസ്, ഡോ. മാത്യൂസ് മാർ തീമോത്തിയോസ്, അലക്സിയോസ് മാർ യൗസേബിയോസ്, ഡോ. യൂഹാനോൻ മാർ ക്രിസോസ്റ്റമോസ്, ഫാ. വി. എം. ഏബ്രഹാം വാഴയ്ക്കൽ, ഫാ. പി.ജെ. ജോസഫ് എന്നിവർ സഹകാർമ്മികരായിരുന്നു. ഫാ. ഡോ. ജോൺ തോമസ് കരിങ്ങാട്ടിൽ അനുസ്മരണ പ്രസംഗം നടത്തി.

കോട്ടയം സെൻട്രൽ ഭദ്രാസന എം.ജി.ഓ.സി.എസ്.എമിൻറെയും കോട്ടയം മാർ ഏലിയാ കത്തീഡ്രലിന്റെയും ആഭിമുഖ്യത്തിൽ നവംബർ 4-ന് നടന്ന പരിശുദ്ധ ബസേലിയോസ് മാർത്തോമ്മാ മാത്യൂസ് പ്രഥമൻ സ്മാരക അഖില മലങ്കര കിസ് മത്സരത്തിന്റെ സമ്മാനദാനം പരിശുദ്ധ കാതോലിക്കാ ബാവാ നിർവ്വഹിച്ചു. മത്സരത്തിൽ ഒന്നാം സ്ഥാനം പുത്തൻകാവ് സെന്റ് മേരീസ് കത്തീഡ്രലും, രണ്ടാം സ്ഥാനം പാമ്പാടി സെൻറ് ജോൺസ് കത്തീഡ്രലും, മൂന്നാം സ്ഥാനം മണപ്പള്ളി സെൻറ് മേരീസ് പള്ളിയും കരസ്ഥമാക്കി.

ദേവലോകം അരമനയിൽ കബറടങ്ങിയിരിക്കുന്ന പരിശുദ്ധ പിതാക്കന്മാരുടെ സംയുക്ത ഓർമ്മപ്പെരുന്നാൾ ജനുവരി 2, 3 തീയതികളിൽ ആചരിക്കും.






### ആരാധനാ കലണ്ടർ



## വിശുദ്ധിയുടെ കൂടാരത്തിൽ പ്രതിഷ്ഠിതരാവുക ഡോ. ഗീവർഗീസ് മാർ യൂലിയോസ്



ഓരോ ആരാധനാ വർഷത്തിന്റെ ആരംഭത്തിലും ശുദ്ധീകരണപെരുന്നാളും തുടർന്ന് പുനഃപ്രതിഷ്ഠാപെരുന്നാളും പിതാക്കന്മാർ നിഷ്കർഷിച്ചിരിക്കുന്നു. വിശ്വാസത്തിലുള്ള ജനനവും സ്ഥിരീകരണവും ഏറ്റവും നിർണ്ണായകമാണ്. വി. മാമ്മദീസായും, വി. മൂറോൻ അഭിഷേകവും ഇവിടെ ധ്യാനവിഷയമാകുന്നു. വിശ്വാസത്തിന്റെ അപഭ്രംശം നമ്മെ വലിയ തെറ്റിൽ എത്തിക്കും.

മോശ ദൈവകല്പനയനുസരിച്ച ജനത്തെ ശുദ്ധീകരിച്ച് നിർത്തിയശേഷം സീനായ് മലയിൽ കല്പനകൾ സ്വീകരിപ്പാണെത്തുന്നു. മോശയുടെ അസാന്നിധ്യം അഹരോന്റെ കാളക്കൂട്ടിയായി പരിണമിക്കുന്നു! ഒന്നാം കല്പന ലംഘിച്ചവരെ ഉന്മൂലനം ചെയ്തശേഷം ജനത്തെ വീണ്ടും ശുദ്ധീകരിച്ച് പ്രതിഷ്ഠിച്ചാണ് യാത്ര തുടരുന്നത് എന്ന് 'പുറപ്പാട് പുസ്തകം' സാക്ഷ്യപ്പെടുത്തുന്നു.

പാളയമദ്ധ്യത്തിലെ സമാഗമന കൂടാരത്തിന്റെ പ്രതിഷ്ഠ മുതൽ യെരൂശലേം ദൈവാലയത്തിന്റെ പ്രതിഷ്ഠ, പുനഃപ്രതിഷ്ഠ എന്നിങ്ങനെ ആരംഭിച്ച് ഇടവകയുടെയും കുടുംബങ്ങളുടെയും ഓരോ വ്യക്തിയുടെയും വിശ്വാസത്തിലുള്ള പുനഃപ്രതിഷ്ഠ വരെ സഭയുടെ പ്രതിഷ്ഠാ പെരുന്നാളിലെ ധ്യാനവിഷയമാകുന്നു. ജഡീക പരിച്ഛേദനയ്ക്കു പകരം ക്രിസ്തുവിന്റെ രക്തത്താലുള്ള ആത്മിക പരിച്ഛേദനയാൽ പ. സഭ പുനഃപ്രതിഷ്ഠിതമായി വിശുദ്ധിയിൽ നിലനിൽക്കണം എന്ന് സാരം.

“എന്നെ അനുഗമിപ്പാൻ ഒരുത്തൻ ഇച്ഛിച്ചാൽ അവൻ തന്നെത്താൻ നിഷേധിച്ചും നാൾതോറും തന്റെ ക്രൂശ് എടുത്തുംകൊണ്ട് എന്നെ അനുഗമിക്കട്ടെ” (വി. ലൂക്കോസ് 9:23) യെന്നും ഭൗതികമായി നേടുവാൻ ആഗ്രഹിക്കുന്നവൻ അവന്റെ ആത്മാവിനെ നഷ്ടപ്പെടുത്തുമെന്നും എന്നാൽ സത്യത്തിനുവേണ്ടി ജീവനെ സമർപ്പിക്കുന്നവൻ നിത്യതയിൽ എത്തുമെന്നുമുള്ള “വൈരുദ്ധ്യാത്മക ആത്മീയവാദം” കർത്താവ് നമ്മെ പഠിപ്പിക്കുന്നു. സത്യത്തിൽ നിന്നുമുള്ള വ്യതിചലനം ഏതുനിമിഷവും നമ്മെ ആത്മീയ പാപ്പരത്വത്തിൽ എത്തിക്കാമെന്നതിനാലാണ് ശുദ്ധീകരിച്ച് പുനഃപ്രതിഷ്ഠിക്കപ്പെട്ടവരായി നിരന്തരം നാം നിലകൊള്ളേണ്ടത്. വി. മാമ്മദീസായും വി. മൂറോൻ അഭിഷേകവും ഒരിക്കൽ മാത്രമായി സ്വീകരിച്ചതിനുശേഷം അതിൽ സംബന്ധിയായി നിലനിൽക്കുവാനുള്ള മാർഗ്ഗമായി വി. കുമ്പസാരത്തേയും വി. കുർബാനയെയും ക്രമീകരിച്ചിരിക്കുന്നു. ഓരോ കുമ്പസാരവും ഓരോ ശുദ്ധീകരണവും ഓരോ വി. കുർബാന അനുഭവവും ഓരോ പുനഃപ്രതിഷ്ഠയുമാണെന്ന് നാം ഓർക്കണം.

യെരൂശലേമിൽ പ്രതിഷ്ഠാപെരുന്നാളിൽ പങ്കെടുക്കുന്ന ക്രിസ്തുവിൽ രാഷ്ട്രീയ ശക്തിയുള്ള ഒരു മശിഹായെയാണ് യഹൂദർ തിരയുന്നത്. എന്നാൽ ഒരു ആത്മീയ ആട്ടിൻകൂട്ടത്തിന്റെ ഇടയനായി ജനതയെ നന്മയിൽ നിലനിർത്തുന്നതാണ് മശിഹായുടെ ധർമ്മം എന്ന് കർത്താവ് അവരെ തിരുത്തുന്നു. ഞാൻ എന്റെ പിതാവിന്റെ പ്രവർത്തി ചെയ്യുന്നുവെന്നും ഞാനും പിതാവും ഒന്നാകുന്നുവെന്നും നിങ്ങൾക്കും ആ അവസ്ഥയിലേക്ക് പ്രതിഷ്ഠിക്കപ്പെടാം എന്നും അവരെ അറിയിക്കുകയും തന്നിൽ ആരംഭിച്ചിരിക്കുന്ന ദൈവരാജ്യത്തിലേക്ക് അവരെ അഥവാ നമ്മെ ക്ഷണിക്കുകയും ക്ഷണം സ്വീകരിക്കുന്നവരെ ഉപാസിക്കുകയും ചെയ്യുന്നു. അവനിൽ വിശ്വസിച്ചവരെ അവൻ നിരന്തരം ശുദ്ധീകരിച്ച് പുനഃപ്രതിഷ്ഠിച്ച് പ. സഭയായി നിലനിർത്തുന്നു.

“ദൈവമാകുന്ന കർത്താവേ! നീ സമ്പാദിച്ച തിരുസഭയെ ഓർക്കണമെ. അതിനെ സത്യവിശ്വാസത്തിൽ സ്ഥാപിക്കണമെ. നിന്റെ ദാനസമൃദ്ധികൊണ്ടും മഹത്വംകൊണ്ടും സൽപ്രവൃത്തികളുടെ ഉപദേശംകൊണ്ടും അതിനെ നിറയ്ക്കണമെ; അതിനായി അതിൽ ഇടയന്മാരെ എഴുന്നേൽപ്പിക്കുകയും ആടുകളെ പുഷ്ടിപ്പെടുത്തുകയും ചെയ്യണമെ” എന്ന പ്രതിഷ്ഠാപെരുന്നാളിന്റെ പ്രാരംഭ പ്രാർത്ഥനയിൽ ഈ വലിയപെരുന്നാളിന്റെ സമഗ്രത ഉൾപ്പെട്ടിരിക്കുന്നു.

ബിംബങ്ങളാലും പ്രതീകങ്ങളാലും സമ്പന്നമാണ് പ. സഭയുടെ ആരാധന. മലിനതയാലും അശുദ്ധിയാലും കറപിടിച്ചിരുന്ന വിജാതീയ പുത്രിയെ തന്റെ രക്തത്താൽ ശുദ്ധീകരിച്ച് വെടിപ്പാക്കുകയും തന്റെ മഹത്വമേറിയ മണവാട്ടിയായി തീർക്കുകയും ആ വിവാഹത്തിലേക്ക് നിബിഡന്മാരെയും ശ്ലീഹന്മാരെയും സഹദേന്മാരെയും പിതാക്കന്മാരെയും വിശ്വാസികളായ വാങ്ങിപ്പോയവരെയും താൻ കൂട്ടിച്ചേർക്കുകയും ചെയ്യുന്നു. മണവാളനായ ക്രിസ്തുവും മണവാട്ടിയായ പ. സഭയും മണിയറയിൽ പ്രവേശിക്കുന്ന അനുഭവമാണ് പ. സഭാജീവിതം എന്നു സാരം.

കാലികമായതും മരണകരമായതുമായ പ്രതിസന്ധികളിൽ നിന്നും പ. സഭയെ രക്ഷിക്കണമെ എന്ന പ്രാർത്ഥന ഈ പെരുന്നാളിന്റെ കാതലാണ്. വിഗ്രഹാരാധന, നാശകരമായ വേദവിപരീതം, അബദ്ധോപദേശം എന്നിവയിൽ നിന്നും കാലാകാലങ്ങളിൽ കാത്തുപരിപാലിച്ച ദൈവകൃപയെ സഭ നന്ദിയോടെ ഓർക്കുന്നു. നോഹിന്റെ പെട്ടകവും അബ്രഹാമിന്റെ ബലിപീഠവും, യാക്കോബ് അഭിഷേകം ചെയ്ത കല്ലും പ. സഭയെ ദൃഷ്ടാന്തികരിച്ചു. പ. സഭ വിശുദ്ധസ്ഥലവും സ്വർഗ്ഗത്തിലേക്കുള്ള വാതിലുമാകുന്നുവെന്ന് വിശ്വാസികൾ ആത്മീയ അറിവുണ്ടാകുന്നു. മോശയുടെ കൂടാരവും ശലോമോന്റെ ആലയവുമായ പ. സഭ അതിമനോഹരമാകുന്നു. “രാജകുമാരി അകമെ ഭംഗിയുള്ളവളും അവളുടെ വസ്ത്രം തങ്കത്താൽ അലംകൃതവുമത്രെ” എന്നും അതിന്റെ ഉയരമുള്ള വാതിലുകൾ തുറക്കപ്പെട്ടിരിക്കുന്നു; പാതാളഗോപുരങ്ങൾ അതിനെ ജയിക്കുന്നില്ല. കാരണം വി. മാമ്മദീസായാൽ അത് നിർമ്മലീകരിക്കപ്പെട്ട് വി. സ്ലീബായാൽ അത് രക്ഷിക്കപ്പെടുകയും തന്റെ വിജയരക്തത്താൽ അതിനെ വിലയ്ക്കുവാങ്ങി തന്റെ ഉള്ളംകൈയിൽ അത് സ്ഥാപിതമായിരിക്കുന്നു. പാതാളവാതിലുകൾക്ക് ജയിക്കുവാൻ കഴിയാത്ത ആത്മിക കോട്ടയായി പ. സഭ എന്നും നിലനിൽക്കണമെന്നും അതിനായി ഉപദേശങ്ങളാകുന്ന കയറിനാലും വിശ്വാസകുറ്റികളാലും അതിനെ ഉറപ്പിക്കുകയും വിസ്തൃതമാക്കുകയും ചെയ്യണമെ എന്ന പ്രാർത്ഥനയാണ് പ്രതിഷ്ഠാപെരുന്നാളിന്റെ കാതൽ.

“പാണീതലത്തിൽ പാവനസഭയേ സ്ഥാപിച്ചോൻ ധന്യൻ ആധാരത്തിന് നിബി-ശ്ലീഹന്മാർ സഹദേരെ നിർത്തി കൂട്ടിച്ചേർത്താൽ മർത്ത്യകുലം രാവു പകലും തിരുസഭയിൽ സ്തുതി പാടീടുന്ന” അനുഭവം. ദൈവസ്തുതിയാണ് അതിന്റെ കാവൽ. പാതാളം അവിടെ പരാജയപ്പെടുന്നു. വി. കുദാശകൾ അവിടെ പരികർമ്മിക്കപ്പെടുന്നു. ഈ വിശുദ്ധിയുടെ കൂടാരത്തിൽ പ്രതിഷ്ഠിതരായി നിലനിൽക്കുവാൻ ദൈവം നമ്മെ സഹായിക്കട്ടെ.







## Mar Ivanios the Golden - Mouthed (St. John Chrysostom)

Dr. Paulos Mar Gregorios

The Prince of Preachers, this brilliant father of Church was born in Antioch. His father was a high army officer in the Praetorian Guard, who died in his infancy. He had an excellent secular education under the great pagan teacher Libanius, who taught also St. Basil and St. Gregory Nazianzen as well as the Emperor Julian.

He wanted, mostly by the persuasion of St. Basil, when very young, to become a monk. But his mother, a widow, was sick, and he had to look after her. So he stayed at home and imposed a monastic rule upon himself.

In 374 his mother died. John was now free to be a monk. But the people of Antioch wanted to make him a bishop. But he escaped the pressure and lived as a monk of the very strict order of St. Pachomius. His health was sadly undermined by the rigour of his asceticism.

In 381, he was ordained deacon by Mar Meletios, and was attached to Bishop Flavian of Antioch. He became a very famous preacher during five years in the diaconate. The Antiocheans gave him the name Chrysostomos, which means 'Golden-mouthed' (the equivalent of English "silver-tongued").

Antioch was a nominally Christian city-beautiful, with a straight and wide royal avenue traversing its four-mile length, with beautiful marble columns and golden statues on either side. But it was full of cruel, quarrelsome, slanderous, gossiping people, many of whom called themselves Christians.

St. John Chrysostom's preaching for 12 years as a priest changed the moral values of the city. He preached mainly from the Bible. His homilies on the Bible have earned him a title as one of the greatest Bible teachers of all history. He had a great capacity to discern deep spiritual meaning in the Bible and to apply it directly to the practical problems. The court, the clergy and the people had all become morally lazy, because their bishops had no great spiritual quality with which to inspire them. They were self-indulgent, luxury loving, quarrelsome. As the bishops, so the people.

Mar Ivanios preached also against the economic and social evils of his city. He preached against vice and extortion, corruption and bribery, black-marketing and nepotism. He enjoined the virtues of humility, honesty, simplicity, love and service.

In 398 he was chosen by the Emperor Arcadius to become Patriarch of the Imperial City, Constantinople. Mar Theophilus, the Patriarch of Alexandria had hoped for this honour, but the Emperor insisted on Father Ivanios (Ioannes and Ivanios are Greek forms of John). Mar Theophilus consecrated Mar Ivanios, both with equal unwillingness, the former because he hated Mar Ivanios, and the latter because he disliked the honour of the Patriarchate.

In Constantinople he found the patriarchal palace very similar to the Imperial palace, full of luxury and corruption. He set himself to cleaning



### ഓർമ്മ നവംബർ 13-ന്

house first. He purged the bishop's house of all the corrupt priests, monks and laymen, and changed it from a palace into a monastery.

He then began attacking the corruption in the Government and the Imperial palace. He preached against the personal conduct of the pleasure-loving Empress and the Minister of the Emperor. They became his enemies. All the rich and self-indulgent people of Constantinople became infuriated by his preaching against corruption and injustice.

Mar Theophilus of Alexandria took advantage of all these enmities and convened the Synod of the Oak (403 A.D.) which excommunicated Mar Chrysostom on 29 charges, almost all of them false.

He was soon reinstated by the Emperor. But he continued to incur the displeasure of the Empress. He was again excommunicated, on the charge that he assumed charge of a see when he had been canonically excommunicated. He was exiled and persecuted, and when his health failed, was made to walk very long distances in severe weather, and died while walking, falling on the road, breathing his last in 407 and uttering the words "Glory be to the Lord of all for everything."

Mar Ivanios was not a great theologian, but he was an outstanding preacher and bible teacher. He was a man of great personal holiness. He, along with Mar Athanasius, are the two most popular Eastern fathers among western people, probably because they are easier to understand than the other more profound fathers.






Theologically, his greatest teaching was on the Priesthood. We give below a few quotations:

“When you see the Lord sacrificed and lying before you, and the High Priest (bishop) standing over the sacrifice and praying, and all who partake being coloured with that precious blood, can you think that you are still among men and still standing on earth? Are you not at once transported to heaven and, having driven out of your soul every carnal thought, do you not with soul naked and mind pure look round upon heavenly things? Oh, the wonder of it! Oh the loving kindness of God to men! He who sits above with the Father is at that moment held in our hands, and gives himself to those who wish to clasp and embrace him - which they do all of them, with their eyes ... Anyone who considers how much it means to be able, in his humanity, still entangled in flesh and blood, to approach that blessed and immaculate being, will see clearly how great is the honour which the grace of the spirit has bestowed on priests.”\*

He also says clearly that the Priest has been given an authority higher than that given to the angels - that of forgiving sins, of binding and loosing something on earth and thereby binding and loosing in heaven.

\* St. John Chrysostom. Six Books on the Priesthood. Tr. Graham Neville. London SPCK, 1964, pp. 70-71.





### LITURGICAL CALENDAR

Available at  
**MOC Kottayam, Parumala**  
**All Orthodox Book Stalls**

**₹. 50**



**Contact :**

<b>Kerala</b>	<b>Mr. C.V. Mathews</b>	<b>9497 094 979</b>
	<b>Adv. Gilbert Cheeran</b>	<b>9446 407 503</b>
<b>Outside Kerala</b>	<b>Fr. Reju Abraham</b>	<b>9426 347 399</b>
	<b>Br. Benson T. Saji</b>	<b>8281 079 864</b>

### ഫാ. പി. എം. ഇപ്പൻ അന്തരിച്ചു



തിരുവനന്തപുരം: തിരുവനന്തപുരം ഭദ്രാസനം സീനിയർ വൈദികൻ പട്ടം മരപ്പാലം എം.ജി.ആർ.എ-53 പ്ലാവനാൽ ഫാ. പി. എം. ഇപ്പൻ (90) അന്താർജ്ജലി. സംസ്കാരം പാളയം സെന്റ് ജോർജ് ഓർത്തഡോക്സ് കത്തീഡ്രലിലെ ശുശ്രൂഷയ്ക്കു രേഷം പാറ്റൂർ സെമിത്തേരിയിൽ നടന്നു. പാളയം സെന്റ് ജോർജ്, വിതുര സെന്റ് ജോർജ്, കുണ്ടറ സെന്റ് തോമസ് വലിയ പള്ളി, അഞ്ചൽ സെന്റ് ജോർജ് തുടങ്ങിയ പള്ളികളിൽ സേവനം അനുഷ്ഠിച്ചിട്ടുണ്ട്. കാർത്തികപ്പള്ളി പ്ലാവനാൽ കുടുംബാംഗവും കാർത്തികപ്പള്ളി പനച്ചമുട്ടിൽ കുടുംബയോഗം പ്രസിഡന്റുമാണ്. ഭാര്യ: മാവേലിക്കര കുറുപ്പൻ കിഴക്കേപൈനുംമുട്ടിൽ വടക്കേത്തലക്കൽ ഏലിയാമ്മ. മക്കൾ: സുസി ഇപ്പൻ (റിട്ട. സ്പെഷൽ സെക്രട്ടറി, ഗവ. സെക്രട്ടേറിയറ്റ്), ആനി ഇപ്പൻ (മാനേജർ, കെ.എസ്.എഫ്.ഇ, മെഡിക്കൽ കോളജ് ബ്രാഞ്ച്). മരുമക്കൾ: ജി. മാത്തുണ്ണി പണിക്കർ (റിട്ട. ഡയറക്ടർ സെക്രട്ടറി, ഗവ. സെക്രട്ടേറിയറ്റ്), വർഗീസ് ചാക്കോ (സീനിയർ അക്കൗണ്ടന്റ് ഓഫീസർ, ടെലികോം).



## നാം എന്തിനാണ് കിഴക്കോട്ട് നോക്കി പ്രാർത്ഥിക്കുന്നത്?

‘പ്രാർത്ഥിക്കുമ്പോൾ നാമെല്ലാവരും കിഴക്കോട്ട് തിരിഞ്ഞ് നിൽക്കുന്നു. എന്നാൽ ദൈവം കിഴക്ക് ഏദനിൽ സ്ഥാപിച്ച നമ്മുടെ പുരാതന രാജ്യമായ പൗദിസായാണ് നാം അന്വേഷിക്കുന്നതെന്ന് നമ്മിൽ കുറച്ച് പേർക്കേ അറിവുള്ളൂ.’

- കൈസര്യയിലെ മാർ ബസേലിയോസ്

‘നാം കിഴക്കോട്ട് തിരിഞ്ഞ് പ്രാർത്ഥിക്കുന്നത് ദൈവം അവിടെ മാത്രമാണു ഉള്ളതെന്നു ചിന്തിക്കുന്നത് കൊണ്ടല്ല. മറിച്ച് നമ്മുടെ ആദ്യത്തെ പിതൃരാജ്യം കിഴക്കായതുകൊണ്ടാണ്. ഞാൻ അർത്ഥമാക്കുന്നത് ദൈവം കിഴക്ക് ഏദനിൽ സ്ഥാപിച്ചതും നാം പുറത്താക്കപ്പെട്ടതുമായ പൗദിസായിലെ നമ്മുടെ ജീവിതത്തെ കുറിച്ചാണ്. ഇപ്പോൾ നാം അവിടേക്ക് നോക്കുകയും പ്രകാശത്തിന്റെ നാട്ടിൽ നിന്ന് നാം എങ്ങനെയാണ് പുറത്താക്കപ്പെട്ടതെന്ന് ഓർമ്മിക്കുകയും ചെയ്യുന്നു.’

- നിസ്സായിലെ വിശുദ്ധ ഗ്രിഗോറിയോസ്





## അനുഗൃഹീതമായ കണ്ണുനീർ

ഫാ. ഡോ. കെ. എം. ജോർജ്ജ്

“എന്റെ ദൈവമേ, എന്റെ സ്നേഹമേ,  
നിന്റെ രക്തം എന്റെ ഹൃദയത്തിലൊഴുകട്ടെ.  
നീയല്ലാതെ ആരാണ് എനിക്ക്  
കണ്ണുനീർ പ്രവാഹത്തെ സമ്മാനിക്കുന്നത്?”

- നിനുവയിലെ വി. ഇസ്തഹാക്ക്

ഓർത്തഡോക്സ് ആദ്ധ്യാത്മികതയിൽ, പ്രത്യേകിച്ചും സുറിയാനി പാരമ്പര്യത്തിൽ കണ്ണുനീരിന് സവിശേഷമായ ഒരു സ്ഥാനമുണ്ട്. ദുഃഖം, പശ്ചാത്താപം, സഹതാപം, നഷ്ടബോധം തുടങ്ങിയ മാനുഷിക വികാരങ്ങളോടാണ് കണ്ണുനീരിനെ നാം സാധാരണ ബന്ധിപ്പിക്കുന്നത്. എന്നാൽ ഇവയ്ക്കെല്ലാം ഉപരി, കണ്ണുനീരിനെ പരിശുദ്ധാത്മാവിന്റെ ഒരു നൽവരമായി കാണുന്ന പ്രബലമായ ഒരു പാരമ്പര്യം സഭയിലുണ്ട്.

പുരുഷമേധാവിത്വം കൊടികുത്തി വാഴുന്ന സംസ്കാരത്തിൽ കണ്ണുനീരിനെ പുരുഷത്വത്തിന് യോജിക്കാത്ത ബലഹീനതയുടെ അടയാളമായി പൊതുവെ നാം വിശേഷിപ്പിക്കുന്നു. പരസ്യമായി കണ്ണീരൊഴുക്കുന്നത് പുരുഷന് കുറച്ചിലായി നാം കാണുന്നു. ആധുനികതയുടെ കാറ്റേൽക്കാത്ത “പ്രാകൃത മനുഷ്യൻ” കടുത്ത ദുഃഖം വരുമ്പോൾ പൊട്ടിക്കരയുന്നു. “സംസ്കാര”ത്തിന്റെ അളവു കൂടുന്നതനുസരിച്ച് എത്ര വലിയ ദുഃഖവും വിതുമ്മലായോ കൺകോണുകളിൽ നിന്ന് കൈലേസു കൊണ്ട് തുടച്ചു നീക്കപ്പെടുന്ന ഒന്നോ രണ്ടോ തുള്ളി കണ്ണുനീരായോ പുറത്തു വരുന്നു. കണ്ണുനീരിനെ അടിച്ചമർത്തുന്ന സംസ്കാരമാണ് ഇന്ന് “പരിഷ്കൃത” ലോകത്തിൽ മാനുഷതയണിഞ്ഞു നിൽക്കുന്നത്. പുരുഷനുമായി മത്സരിക്കുന്ന സ്ത്രീകളും കണ്ണുനീരിനെ അടക്കുവാൻ പരിശ്രമിക്കുന്നു.

വികാരപ്രധാനവും ഭൗതിക ദുഃഖങ്ങളെ ആശ്രയിച്ചും വരുന്ന കണ്ണുനീരിനെപ്പറ്റിയല്ല, കണ്ണുനീരെന്ന വരത്തെക്കുറിച്ചാണ് ഈ ചെറിയ ലേഖനത്തിൽ പ്രധാനമായും പറയുന്നത്. പക്ഷേ, പലപ്പോഴും ഇവ തമ്മിൽ വേർതിരിക്കാനാവാത്തവിധം സമ്മേളിക്കാറുണ്ട്. കുറ്റബോധം, അനുതാപം, പശ്ചാത്താപം തുടങ്ങിയവയോട് ചേർന്നുവരുന്ന കണ്ണുനീരിനെപ്പറ്റി നോമ്പിലെ പ്രാർത്ഥനകളിൽ കൂടെക്കൂടെ പറയുന്നുണ്ട്. “നിനക്ക് കണ്ണീരില്ലെങ്കിൽ, പാവപ്പെട്ടവരോട് കണ്ണീരിനെ വിലയ്ക്കു വാങ്ങുക” എന്ന സൂഗിലെ വി. യാക്കോബ് നോമ്പുകാരോട് ഉപദേശിക്കുന്നു. അനുതാപം പൂർണ്ണമാകണമെങ്കിൽ കണ്ണുനീർ വേണമെന്നാണ് ഇവിടെ ഉദ്ദേശിക്കുന്നത്. പാവപ്പെട്ടവർക്ക് ഭൗതികദുഃഖങ്ങൾ ധാരാളമുള്ളതുകൊണ്ട് കണ്ണുനീരും ധാരാളം കാണും എന്ന് വിവക്ഷയുണ്ട്. ബാഹ്യ ദുഃഖങ്ങൾ കൊണ്ടുണ്ടാകുന്ന കണ്ണുനീർ ആ ദുഃഖം മാറുമ്പോൾ വറ്റിപ്പോകും. അനുതപിക്കുന്ന മനുഷ്യന്റെ കണ്ണുനീർ അനുതപിച്ചു കഴിയുമ്പോൾ അവസാനിച്ചേക്കാം. എന്നാൽ കണ്ണുനീരെന്ന ദാനം ഭൗതിക ദുഃഖത്തെയോ ആത്മീയ ദുഃഖത്തെയോ ആശ്രയിച്ച് ആരംഭിക്കുകയും അവസാനിക്കുകയും ചെയ്യുന്നില്ല.

ഗ്രീക്ക് പാരമ്പര്യത്തിലുണ്ടായ സ്റ്റോയിക്ക് ദർശനം (Stoicism) ക്രിസ്തീയ ചിന്തയെ വളരെ സ്വാധീനിച്ചിട്ടുണ്ട്. യഥാർത്ഥ ദാർശനികൻ എല്ലാ ദുഃഖങ്ങൾക്കും സന്തോഷങ്ങൾക്കും അതീതമായ നിസ്സംഗത കൈവരിക്കണം എന്നാണ് സ്റ്റോയിക്ക് ഗുരുക്കന്മാർ പഠിപ്പിച്ചത്. നിർവ്വികാരതയോളമെത്തുന്ന വിരക്തിയാണ് ആദ്ധ്യാത്മികതയുടെ കാതൽ എന്ന വർ ഉപദേശിച്ചു. ഇൻഡ്യയിലെ ചില ആത്മിക സാധനകളോട് സാമ്യമുള്ള ഈ ദർശനം ഗ്രീക്ക് ക്രിസ്തീയ പാരമ്പര്യത്തിൽ വളർന്ന പല സഭാപിതാക്കന്മാരെയും വളരെ ആകർഷിച്ചിട്ടുണ്ട്. ഒരറ്റ സ്നേഹിതൻ മരിച്ചാൽപ്പോലും ദുഃഖിക്കുകയോ കരയുകയോ ചെയ്യുന്നത് ആത്മിക ജീവിതത്തിന് ചേർന്നതല്ല എന്നു പൊതുവേ സന്യാസപ്രസ്ഥാനത്തിൽ പഠിപ്പിക്കുന്നു. എന്നാൽ ഗ്രീക്ക് സ്വാധീനം അധികം ഏല്ക്കാത്ത പൗര



സ്തു ആദ്ധ്യാത്മികതയിൽ കണ്ണുനീരിന്റെ പ്രാധാന്യം ഊന്നിപ്പറയുന്നു. കണ്ണീർ ഇവിടെ കാതലായ ജീവന്റെ അടയാളമാണ്.

കണ്ണീരെന്ന നൽവരത്തിന്റെ അടിസ്ഥാനം ദൈവത്തിന്റെ മനുഷ്യസ്നേഹമാണ്. ക്രിസ്തുവിന്റെ മനുഷ്യാവതാര രഹസ്യം വേരുന്നിയിരിക്കുന്നത് ഈ ദിവ്യസ്നേഹത്തിലും അപരിമേയമായ സഹാനുഭൂതിയിലുമാണ്. തന്റെ സൃഷ്ടിയോടുള്ള സ്നേഹവും സഹതാപവും മൂലം സ്രഷ്ടാവായ ദൈവം ഒഴുക്കിയ അമൂല്യമായ കണ്ണീർത്തുള്ളിയാണ് മനുഷ്യാവതാരത്തിൽ നാം കാണുന്നത്. സ്വയം വെറുമയാക്കി ക്രൂശിലെ മരണത്തോളം സ്വയം ത്യജിച്ച ദൈവപുത്രൻ സ്വർഗ്ഗീയമായ കണ്ണീരിന്റെ അലിവും ആർദ്രതയും സഹാനുഭൂതിയും നമുക്ക് വെളിപ്പെടുത്തി. “യേശു കരഞ്ഞു” എന്ന ചെറു വാക്യത്തിലൂടെ ദൈവത്തിന്റെ മനസ്സിലിവും കരുണയുമാണ് സുവിശേഷം ഊന്നിപ്പറയുന്നത്.

ഈജിപ്തിലെ പ്രസിദ്ധമായ വിശുദ്ധ മക്കാറിയോസിന്റെ ആശ്രമത്തിൽ ഇന്നും സന്യാസിമാർ പ്രാർത്ഥനയിൽ പരസ്യമായി കണ്ണീരൊഴുക്കുന്നത് പതിവാണ്. പൗരസ്ത്യ പാരമ്പര്യത്തിൽ ജീവിച്ച വിശുദ്ധരായ വ്യക്തികളെല്ലാം കണ്ണീരിന്റെ ആത്മീയ പ്രാധാന്യം മനസ്സിലാക്കിയിട്ടുള്ളവരാണ്. പലരും കണ്ണീരെന്ന നൽവരത്തിനായി പ്രത്യേകിച്ച് പ്രാർത്ഥിച്ചിരുന്നു. നിനുവയിലെ വിശുദ്ധ ഇസ്തഹാക്ക് (7-ാം നൂറ്റാണ്ട്) “നെസ്തോറിയൻ” പാരമ്പര്യത്തിൽ ജനിച്ചു വളർന്ന വ്യക്തിയായിരുന്നെങ്കിലും ഓർത്തഡോക്സ് ആദ്ധ്യാത്മിക പാരമ്പര്യത്തിൽ സുസമ്മതമായ സ്ഥാനം നേടിയ വിശുദ്ധനാണ്. കണ്ണീരെന്ന നൽവരത്തെ വളരെയധികം ഊന്നിപ്പറഞ്ഞിരുന്നു അദ്ദേഹം.

ദൈവത്തിന്റെ സൃഷ്ടിയോട് ദൈവം കാണിക്കുന്ന അതേ സ്നേഹവും സഹാനുഭൂതിയും സ്വന്തം ജീവിതത്തിൽ കാണിക്കുന്ന വിശുദ്ധ വ്യക്തികളാണ് കണ്ണീരിലൂടെ ആഴമേറിയ ആർദ്രത വെളിപ്പെടുത്തുന്നത്. ദൈവത്തിന്റെ സകല സൃഷ്ടിക്കും വേണ്ടി കണ്ണീരൊഴുക്കുന്നവർ കർത്താവിന്റെ മഹാപുരോഹിത ധർമ്മത്തിൽ പങ്കുചേരുന്നു. മനുഷ്യാവതാര രഹസ്യത്തിലേക്ക് ഉൾക്കാഴ്ച നൽകുന്ന അതുല്യമായ വാതിലാണ് കണ്ണീർ. കാരണം അത് ദിവ്യസ്നേഹത്തിന്റെയും സഹതാപത്തിന്റെയും ആഴക്കടലിലെ തുള്ളികൾ തന്നെയാണ്.

ദൈവത്തിന് തന്റെ സൃഷ്ടിയോടുള്ള മൗലികമായ ബന്ധത്തെയും മനോഭാവത്തെയും സൂചിപ്പിക്കാൻ സഭാപാരമ്പര്യം ഉപയോഗിക്കുന്ന പദമാണ് ആർദ്രസ്നേഹം. ശിക്ഷണവും ന്യായവിധിയുമെല്ലാം സ്നേഹ





വലയത്തിനുള്ളിലാണ്. മനുഷ്യൻ മാത്രമല്ല സകല ജീവജാലങ്ങളും അപ്പേ തനമെന്ന് നാം വിളിക്കുന്ന വസ്തുക്കളും ദൈവത്തിന്റെ ആർദ്ര സ്നേഹത്തിന്റെയും മനസ്സലിവിന്റെയും പാത്രങ്ങളാണ്. അതുകൊണ്ടാണ് ഈ സ്നേഹത്തിന്റെയും സഹഭാവത്തിന്റെയും മാധുര്യമറിഞ്ഞ വിശുദ്ധന്മാർ സകല ജീവികളോടും കാരുണ്യം കാണിക്കുന്നത്. വന്യമെന്നും ക്രൂരമെന്നും വിശേഷിപ്പിക്കപ്പെടുന്ന ജീവികളും വിശുദ്ധന്മാരും തമ്മിലുള്ള ഇണക്കം പ്രസിദ്ധമാണല്ലോ. പരുദീസായിൽ വച്ച് ആദാമും ഹവ്വയുമായി ഇണങ്ങിക്കഴിഞ്ഞിരുന്ന മൃഗങ്ങൾ, പരുദീസായിൽ നിന്ന് ബഹിഷ്കൃതനായ മനുഷ്യനെ കണ്ടപ്പോൾ “പേടിയും നടുക്കവും” അനുഭവിച്ചു തുടങ്ങിയെന്ന് ഉൽപ്പത്തി പുസ്തകം പറയുന്നു. അവയുടെ ഭയത്തിൽ നിന്ന് ആക്രമണവാസന ഉടലെടുത്തു. പാപം ചെയ്യുന്ന മനുഷ്യനോടും വിശുദ്ധന്മാർക്കുള്ള മനോഭാവം ദൈവത്തിന്റെ അനന്തമായ സഹതാപഭാവം തന്നെയാണ്. സൃഷ്ടി അതിന്റെ ആകെത്തുകയിൽ സഹതാപം അർഹിക്കുന്നു. ഇവിടെ സഹതാപം എന്നത് ഉയർന്ന നിലയിൽ നിൽക്കുന്ന ശക്തനായ വ്യക്തി ബലഹീനനായ ഒരു താണ വ്യക്തിയോടു കാണിക്കുന്ന തരത്തിലുള്ള സഹതാപമല്ല. നേരെമറിച്ച് സൃഷ്ടിയോടു ചേർന്നുള്ള സഹഭാവമാണ്. ഈ സഹഭാവമായിരുന്നല്ലോ കർത്താവിന്റെ മനുഷ്യാവതാരത്തിൽ നാം കണ്ടത്. “ദാസവേഷമെടുത്തു മനുഷ്യനായ” കർത്താവ് സൃഷ്ടിയുടെ സ്വഭാവത്തെ പൂർണ്ണമായും സ്വീകരിച്ചു. ഇതാണ് യഥാർത്ഥ സഹതാപം. കണ്ണീരെന്ന നൽവരം ലഭിക്കുന്നവർ ഈ സഹതാപം വെളിപ്പെടുത്തുവാൻ കഴിവുറ്റവരായിത്തീരുന്നു. അവരുടെ കണ്ണീരിലൂടെ വഴിയുന്നത് ദൈവത്തിന്റെ മഹാകരുണയും മനസ്സലിവുമാണ്. അതുകൊണ്ട് സ്വയം മറന്ന്, സകല സൃഷ്ടിയുടെയും രക്ഷയ്ക്കും ജീവനും വേണ്ടിയും അവർ പ്രാർത്ഥനയിൽ കണ്ണീരൊഴിക്കുന്നു. ഇവിടെ കാതലായ ഒരു വ്യത്യാസം കാണാം. ആത്മീയ ജീവിതത്തിൽ സാധാരണക്കാരായവർ അവരുടെ വ്യക്തിപരമായ ദുഃഖങ്ങൾ, പാപങ്ങൾ, കുറവുകൾ, വേദനകൾ ആവശ്യങ്ങൾ എന്നിവയെ ഓർത്തു പ്രാർത്ഥനയിൽ കണ്ണീരൊഴിക്കുമ്പോൾ യഥാർത്ഥ വിശുദ്ധി പ്രാപിച്ചവർ “തന്റെ ഏകജാതനായ പുത്രനെ ലോകത്തിലേക്കയക്കുവാൻ തക്കവണ്ണം ലോകത്തെ സ്നേഹിച്ച” ദൈവത്തിന്റെ സ്നേഹത്താൽ പ്രേരിതരായി സർവ്വസൃഷ്ടിയ്ക്കും വേണ്ടി കണ്ണീരൊഴിക്കുന്നു. പൂർണ്ണമായ ആത്മത്യാഗവും സ്വയം ഇല്ലാതാക്കലും ഇവിടെയുണ്ട്. സ്വന്തം ആത്മാവിലേക്ക് മാത്രം തിരിഞ്ഞിരിക്കുന്ന അന്തർമുഖമായ ഭക്തി ചിലതരം മനോരോഗങ്ങളുടെ അതിരിൽ ചേർന്നു നിൽക്കുന്നു. എന്നാൽ ദൈവ സൃഷ്ടിയുടെ ജീവസ്രോതസ്സുകൾ ദർശിക്കുകയും ആർദ്രമായ സ്നേഹത്താൽ അതിനോട് സഹഭാവം പ്രാപിക്കുകയും ചെയ്യുന്ന ഭക്തി ദൈവത്തിന്റെ ജീവനിൽ പങ്കു ചേരുന്നു.

കണ്ണൂനീർ ബലഹീനതയുടെ അടയാളമായി സാധാരണ ചിത്രീകരിക്കപ്പെടുന്നതുപോലെ കണ്ണീരിന്റെ അഭാവം ധൈര്യത്തിന്റെയും ശക്തിയുടെയും അടയാളമായി പലരും കാണുന്നു. ശക്തി, അധികാരം എന്നിവയെക്കുറിച്ചുള്ള നമ്മുടെ പരിഷ്കൃത സമൂഹത്തിന്റെ ഇന്നത്തെ ധാരണകൾ മനുഷ്യത്വത്തെ നിരാകരിക്കുന്നവയാണ്. വ്യവസായികമായും സാങ്കേതിക വിദ്യാപരമായും മുൻപന്തിയിൽ നിൽക്കുന്ന സമൂഹങ്ങളിൽ കടുത്ത അധികാര മത്സരങ്ങൾ ഉണ്ട്. പണം, സ്ഥാനം, മുതൽ എന്നിവയ്ക്കു വേണ്ടിയുള്ള മത്സരം എല്ലായിടത്തുമുണ്ടെങ്കിലും സാമ്പത്തിക പുരോഗതി ഉണ്ടെന്നു പറയുന്ന ആധുനിക സമൂഹങ്ങളിൽ രൂക്ഷവും പൈശാചികവുമായ മത്സരങ്ങൾ ആളിക്കത്തിക്കൊണ്ടിരിക്കും. ഇവയുടെ പ്രധാനമൂല്യം നിഷ്കരുണമായി, അപരനെ അടിച്ചമർത്തി, സ്വന്തം വിജയക്കൊടി നാട്ടുക എന്നതാണ്. “ജീവിതവിജയം” പൂർണ്ണമായും പണം, അധികാരം എന്നിവയിൽ കേന്ദ്രീകരിച്ചിരിക്കുന്നു. കണ്ണൂനീരും അതിനോടു ചേർന്ന മാനുഷികഭാവവും ഈ മത്സരങ്ങളുടെ അടുത്തൊന്നും എത്തുവാൻ ഇവയുടെ പിന്നിയാളുകൾ സമ്മതിക്കുകയില്ല.

അവരുടെ നോട്ടത്തിൽ കണ്ണീരിലൂടെ വെളിപ്പെടുന്നത് ബലഹീനതയാണ്, അഥവാ ജീവിതവിജയത്തിന്റെ നേരെ എതിർവശത്ത് നിൽക്കുന്ന ശക്തി ശൂന്യത. പക്ഷേ, ഈ ശക്തിരാഹിത്യത്തിന് ആത്മീയമായ നിരവധി സാധ്യതകളുണ്ട്. ലൗകികശക്തിയുടെ മേൽ ആത്യന്തികമായി

വിജയം നേടുന്നതാണ് ഈ ശക്തിരാഹിത്യം. കർത്താവിന്റെ മനുഷ്യാവതാരത്തിൽ പ്രകടമായത് ശക്തി ശൂന്യതയായിരുന്നു. സ്വയം ത്യജിച്ച്, ബാഹ്യശക്തികളെയെല്ലാം ദൈവ തിരുവിഷ്ടത്തിന് അടിയറ വച്ച്, ദൈവസൃഷ്ടിയെ സഹഭാവപൂർവ്വം സ്നേഹിച്ച ശക്തിരാഹിത്യം. കണ്ണീരിനെ ദാനമായിക്കണ്ട വിശുദ്ധ വ്യക്തികൾ ഈ ദുർബലതയുടെ ശക്തി കണ്ടറിഞ്ഞു. നമ്മുടെ കാലത്ത് ‘സത്രീകളുടെ വിമോചന പ്രസ്ഥാനത്തിന്റെ’ സ്വാധീനത്തിൽ വന്ന ആത്മീയ കാഴ്ചപ്പാടുള്ള ചില വ്യക്തികൾ കണ്ണീരും ശക്തിയും തമ്മിലുള്ള ബന്ധത്തിലേക്ക് പുതിയ ഉൾക്കാഴ്ചകൾ നൽകിയിട്ടുണ്ട്. യഥാർത്ഥത്തിൽ വളരെ പുരാതനമായ ഒരു ബന്ധമാണിത്. കണ്ണീരിനെ വിലയിടിച്ചു കാണിക്കുന്നതും പുരുഷമൂല്യങ്ങൾ അടക്കി വാഴുന്നതുമായ പുതിയ വ്യവസായിക - സാങ്കേതിക സംസ്കാരത്തിൽ നഷ്ടപ്പെട്ടുപോയ ഈ ബന്ധത്തെ വീണ്ടെടുക്കാനുള്ള ശ്രമം തികച്ചും ആത്മീയസംരംഭം തന്നെയാണ്. മനുഷ്യവംശത്തോടും സഹഭാവമുണ്ടാകണമെങ്കിൽ കണ്ണീരിലൂടെയല്ലാതെ മറ്റു മാർഗ്ഗമില്ല.

കണ്ണൂനീർ ജീവന്റെ അടയാളമായിട്ട് ആത്മീയാചാര്യന്മാർ കാണുന്നു: “സ്വാഭാവികമായിട്ട് തന്നെ കരയുവാൻ കഴിയുന്നവരാണ് നാം എന്നത് വാസ്തവമാണ്. ജനിച്ചുവീഴുന്ന കുട്ടികൾ തന്നെ നമ്മെ ഇതു പഠിപ്പിക്കുന്നു. മാതാവിന്റെ ഗർഭപാത്രത്തിൽ നിന്ന് പുറത്തുവന്ന് ഭൂമിയിൽ പതിക്കുന്ന നിമിഷം തന്നെ കുഞ്ഞുങ്ങൾ കരയുന്നു. അമ്മമാരും സുതികർമ്മിണികളും ഇത് പുതിയ ജീവന്റെ അടയാളമായി സ്വീകരിക്കുന്നു. കുട്ടി കരയുന്നില്ലെങ്കിൽ അതിന് ജീവനുണ്ടോ എന്ന് സംശയിക്കാം. കരയുന്നതിലൂടെ, പ്രകൃതി തന്നെ കണ്ണീരും അതിനോടു ബന്ധപ്പെട്ട കഷ്ടതയും ജീവിതത്തിന്റെ അവിഭാജ്യ ഭാഗമാണെന്ന് നമ്മെ കാണിക്കുന്നു.... ശരീരത്തിന് ആഹാരവും പാനീയവും ആവശ്യമായിരിക്കുന്നതിൽ ഒട്ടും കുറയാതെ ആത്മാവിന് കണ്ണീർ അത്യന്താപേക്ഷിതമാണ്. എല്ലാ ദിവസവും കരയാൻ കഴിയാത്ത വ്യക്തി - എല്ലാ മണിക്കൂറുമെന്ന് ഞാൻ പറഞ്ഞാൽ ഒരു പക്ഷേ അതിശയോക്തിയെന്ന് ചിലർ പറഞ്ഞേക്കാം - ആത്മാവിന്റെ വിശപ്പിനെ കൊല്ലുകയും ആത്മാവിനെ നഷ്ടപ്പെടുത്തുകയും ചെയ്യുന്നു” (നിനുവേയിലെ വി. ഇസഹാക്ക്).

എപ്പോഴും നവീകരിക്കപ്പെടുന്ന ജീവനെയാണ് കണ്ണീർ പ്രതിനിധാനം ചെയ്യുന്നത്. ശരീരശാസ്ത്രപരമായി പറഞ്ഞാലും കണ്ണീരിന് ചില ധർമ്മങ്ങളുണ്ട്. അതുകൊണ്ടാണല്ലോ ശരീരത്തിൽ അത് സ്രവിപ്പിക്കാനുള്ള ഗ്രന്ഥികൾ നൽകിയിരിക്കുന്നത്. ചിലതരം വിഷമയമായ സ്രവങ്ങളെ കണ്ണീരിലൂടെ പുറന്തള്ളാൻ കഴിയുമെന്ന് വൈദ്യശാസ്ത്രം പറയുന്നു. അതുപോലെ ഓരോ തരത്തിലുള്ള കണ്ണീരിന്റെയും രാസസംയോഗത്തിൽ പ്രത്യേകതകളുമുണ്ടത്രെ. കോപത്തിന്റെ കണ്ണീരിൽ നിന്നും വ്യത്യസ്തമായിരിക്കും സന്തോഷത്തിന്റെ കണ്ണീർ. ഇവയിൽ നിന്ന് വ്യത്യസ്തമായിരിക്കും സ്നേഹത്തിന്റെയും സഹതാപത്തിന്റെയും കണ്ണീർ. വൈകാരിക സമ്മർദ്ദം കുറയ്ക്കാൻ കണ്ണീരിനുള്ള കഴിവ് മിക്കവാർക്കും അനുഭവമാണ്.

നമ്മുടെ സഭയിൽ പരമലത്തിരുമേനി, പാമ്പാടിത്തിരുമേനി തുടങ്ങിയവരും നമുക്ക് പലർക്കും അജ്ഞാതരും സാധാരണ കുടുംബജീവിതം നയിച്ചിരുന്നവരുമായ പല വ്യക്തികളും കണ്ണീരിന്റെ ആത്മീയ സാധ്യതകളെ സാക്ഷാത്ക്കരിച്ചവരായി നമുക്ക് സാക്ഷ്യം നൽകുന്നു. ഇത് അവർക്ക് കിട്ടിയത് പൗരസ്ത്യ സഭയുടെ ആത്മീയ പാരമ്പര്യത്തിൽ നിന്നാണ്. റോമൻ കത്തോലിക്കരും ഇംഗ്ലീഷുകാരും ഇവിടെ നമ്മുടെ ഇടയിൽ കൊണ്ടുവന്ന ആദ്ധ്യാത്മിക പാരമ്പര്യം ഇതിൽ നിന്ന് വ്യത്യസ്തമായിരുന്നു. ആ പാരമ്പര്യങ്ങൾക്ക് നമ്മുടെ സഭയിൽ ആഴമായ ആത്മീയ സ്വാധീനം ചെലുത്താൻ കഴിഞ്ഞില്ല. ബാഹ്യമായ സംഘടനാശേഷിയും സാമൂഹ്യസേവനപരമായ ചില പ്രവർത്തനശൈലികളുമാണ് അവർ നമ്മെ പഠിപ്പിച്ചത്. നിർഭാഗ്യവശാൽ നമ്മുടെ സ്വന്തം ആത്മീയ പാരമ്പര്യത്തെ നാം വിസ്മരിച്ചു. പാശ്ചാത്യർ കാണിച്ച സംഘടനാപാടവം, കാര്യക്ഷമമായ ഭരണം, പണമുണ്ടാക്കുന്ന പ്രസ്ഥാനങ്ങളും സ്ഥാപനങ്ങളും പടുത്തുയർത്തൽ എന്നീ സംഗതികൾ നമ്മുടെ സഭയിലെയും മുഖ്യ മൂല്യങ്ങളായി മാറിക്കൊണ്ടിരിക്കുകയാണ്. ഇവയൊക്കെ ഒരളവുവരെ ആവശ്യമാണെങ്കിലും, നമ്മുടെ സ്വന്തമായ സംഭാവനകൾ ഇവയിലല്ല നാം നൽകേണ്ടത്.





വിശുദ്ധരായ വ്യക്തികളെ ലഭിക്കണമെങ്കിൽ നമുക്കൊരു ആദ്ധ്യാത്മിക സംസ്കാരമുണ്ടായിരിക്കണം.

നോമ്പിന്റെയും ആത്മശിക്ഷണത്തിന്റെയും കണ്ണീരിന്റെയും അതിശക്തമായ ഒരു സംസ്കാരത്തിന്റെ പിൻതുടർച്ചക്കാരാണ് നാം. അത് എങ്ങനെ കൂടുതൽ ആഴവും ശക്തിയുമുള്ളതാക്കാം എന്നാണ് നാം കൂട്ടായി അന്വേഷിക്കേണ്ടത്. മനുഷ്യസ്നേഹത്തിന്റെയും സഹാനുഭൂതിയുടേയും പുതിയ നാളങ്ങൾ തീർച്ചയായും ഈ സംസ്കാരത്തിൽ നിന്ന് കൊളുത്തപ്പെടും. ആത്മീയ സംസ്കാരമെന്ന് ഇവിടെ ബോധപൂർവ്വം പറയുന്നതാണ്. കാരണം, സഭയെന്നുള്ള നിലയ്ക്ക് സമൂഹമായിത്തന്നെ നാം സ്വീകരിക്കുന്ന സമീപനങ്ങളും വിലമതിക്കുന്ന മൂല്യങ്ങളുമാണ് അതിലെ വ്യക്തികളെ പ്രചോദിപ്പിക്കുന്നതും പുതിയ ആദ്ധ്യാത്മികമാനങ്ങൾ തേടാൻ അവരെ സഹായിക്കുന്നതും. ഒറ്റപ്പെട്ട പല വ്യക്തികൾ ഇപ്പോഴും നമ്മുടെ പാരമ്പര്യത്തിന്റെ മൂല്യങ്ങൾ ഉയർത്തിപ്പിടിക്കുകയും ആത്മീയ സാധനങ്ങൾ അഭ്യസിക്കുകയും ചെയ്യുന്നുണ്ട്. പക്ഷേ അതൊരു സമൂഹ

ത്തിന്റെ മുഖമുദ്രയും ആവേശവുമായിത്തീരണമെങ്കിൽ സമൂഹം കൂട്ടായി യത്നിക്കുകയും അനുകൂലമായ സാംസ്കാരിക - മൂല്യവ്യവസ്ഥ സൃഷ്ടിക്കുകയും ചെയ്യണം.

നമ്മുടെ സഭ ഇപ്പോൾ മുൻഗണന നൽകുന്ന പല കാര്യങ്ങളും ഇങ്ങനെയാരു ദിശയിലേക്കല്ല ഉന്നം വയ്ക്കുന്നത് എന്ന് ഖേദപൂർവ്വം പറയേണ്ടിയിരിക്കുന്നു. ചിട്ടി, ലോട്ടറി തുടങ്ങിയവയുടെ തത്വം സ്വീകരിച്ച് കോടിക്കണക്കിന് രൂപ സംഭരിക്കുകയാണ് സഭയുടെ ശക്തിക്ക് ഇന്ന് ഏറ്റവും ആവശ്യം എന്ന് ചിലർ ചിന്തിക്കുന്നു. പടുകുറ്റൻ റാലികളും റാസകളും സംഘടിപ്പിച്ച് രാഷ്ട്രീയ രീതിയിൽ ശക്തിപ്രകടനം നടത്തിയാൽ സഭയ്ക്ക് പുതിയ ജീവൻ കൈവരും എന്ന് മറ്റൊരു കൂട്ടർ ചിന്തിക്കുന്നു. ഇവിടെയൊന്നും നമ്മുടെ ആത്മിക പൈതൃകത്തിന്റെ ആഴത്തെക്കുറിച്ചോ, നമ്മുടെ യഥാർത്ഥമായ സംഭാവനകളെക്കുറിച്ചോ കാര്യമായ പരിജ്ഞാനമോ താൽപ്പര്യമോ കാണുന്നില്ല. നമ്മുടെ സഭ ഇവിടത്തെ മണ്ണിൽ സ്വാതന്ത്ര്യത്തോടും തേജസ്സോടും കൂടി നിലനിൽക്കണമെങ്കിൽ നമുക്ക് വിനയത്തിലും ദൈവസ്നേഹത്തിലും മനുഷ്യരോടുള്ള സഹാനുഭൂതിയിലും വേരുന്നിയ ഒരു ആത്മീയ പരിതോവസ്ഥ ആവശ്യമാണ്. ഉത്തമ ക്രിസ്തീയ സാഹിത്യം, ആദ്ധ്യാത്മിക ചിത്രകല, സംഗീതം, ആരാധനാ രൂപങ്ങൾ, ദേവാലയശില്പങ്ങൾ, മനുഷ്യസ്നേഹപരമായ സേവനം എന്നിവയുണ്ടാകണമെങ്കിൽ സുദ്യുദ്ധവും ആത്മീയ മൂല്യങ്ങളിലടിയുറച്ചതുമായ സഭാജീവിതം ആദ്യമേ ആവശ്യമാണ്. നമ്മുടെ പാരമ്പര്യത്തിന്റെ ഉറവകൾ ഇപ്പോഴും കുറെയൊക്കെ സജീവമാണ്. അവ തീർത്തും വറ്റിപ്പോകുന്നതിനു മുൻപ് നമുക്ക് സമൂഹമായി ഒരു മാനസ്സാന്തരം ആവശ്യമാണ്.



നമ്മുടെ നോമ്പിന്റെ പാരമ്പര്യം വ്യക്തിയിൽ കേന്ദ്രീകരിച്ചതല്ല. വ്യക്തിയുടെ ജീവിത വിശുദ്ധിയും ആത്മശിക്ഷണവും നോമ്പിന്റെ ഫലമായി ഉണ്ടാകണമെന്ന് നാം പ്രതീക്ഷിക്കുന്നു. സമൂഹത്തിന്റെ മാനസാന്തരം (Social metanoia) അതിന്റെ പ്രമുഖ ലക്ഷ്യങ്ങളിലൊന്നാണ്. അതുകൊണ്ടാണ് നാം കൂട്ടായ് ഉപവസിക്കുന്നതും കൂട്ടായ് കുമ്പിടുന്നതും കൂട്ടായി പ്രാർത്ഥനകൾ നടത്തുന്നതും. വ്യക്തികൾ നന്നായാലും സമൂഹം നന്നായില്ലെന്ന് വരാം. വ്യക്തികളുടെ ധർമ്മിക ബോധത്തിനും ആത്മീയ മനോഭാവത്തിനും വിരുദ്ധമായി നയപരിപാടികൾ ഉണ്ടാകുന്നതിനും, ദേശീയ സുരക്ഷിതത്വത്തിന്റെ പേരിൽ മനുഷ്യരാശിയെ മുഴുവൻ നശിപ്പിക്കുന്ന മാരകായുധങ്ങൾ ഉണ്ടാക്കാനും വിൽക്കാനും പാവങ്ങളുടെ നീതിയും സമാധാനവും മറിച്ചുകളയുവാനും ക്രിസ്തീയമെന്നു പേരുള്ള രാജ്യങ്ങൾക്ക് കഴിയുന്നുണ്ടല്ലോ. അതേസമയം, രാജ്യത്തിന്റെ പൊതുനയങ്ങളും കാര്യനിർവ്വഹണവും നിയമസംവിധാനവും നീതിയിലും സത്യത്തിലും ഊന്നിയതാണെങ്കിൽ ആ രാജ്യത്തെ വ്യക്തികളുടെ ധർമ്മിക ജീവിതത്തെയും നീതിബോധത്തെയും അത് സ്വാധീനിക്കുകയും ശക്തിപ്പെടുത്തുകയും ചെയ്യും. വ്യക്തികളുടെ വെറും കൂട്ടമാണ് സമൂഹം എന്ന ചിന്ത അപകടമാണ്. വ്യക്തികളുടെ താല്പര്യങ്ങൾക്കുപരിയായോ വിരുദ്ധമായോ നിൽക്കാൻ ആ വ്യക്തികൾ ഉൾപ്പെടുന്ന സമൂഹത്തിനു കഴിയും. അതുകൊണ്ടാണ് നോമ്പ് ക്രിസ്തീയ സമൂഹത്തിന്റെ കൂട്ടായ വിമർശനത്തിനും മനംതിരിവിനുമുള്ള പരമ്പരാഗത മാർഗ്ഗമാണെന്ന് സൂചിപ്പിക്കുന്നത്.

കണ്ണീരിനെ പരിശുദ്ധാത്മാവിന്റെ നൽകലായിക്കാണുന്ന ആദ്ധ്യാത്മിക കരു ഒട്ടും ഉപരിപ്ലവമല്ല. നമ്മിലുള്ള പുറംപുച്ഛുകളെയും കാപട്യത്തെയും സ്വയം നീതീകരണത്തെയും വെല്ലുവിളിക്കാനും നശിപ്പിക്കാനും അതിനു കഴിവുണ്ട്. ദൈവസ്നേഹത്തിന്റെ ആഴങ്ങളിലേക്കിറങ്ങാൻ നമ്മെ സഹായിക്കുന്ന ആത്മിക സാധനമാണത്. നിശ്ശബ്ദതയിലും ശാന്തതയിലും കണ്ണീരിന്റെ ആർദ്രതയിലും നാം കേൾക്കേണ്ട പല ശബ്ദങ്ങളുമുണ്ട്, അറിയേണ്ട പല രഹസ്യങ്ങളുമുണ്ട്. അനുഗ്രഹീതമായ കണ്ണുനീർ (blessed tears), വിശുദ്ധ കണ്ണുനീർ (holy tears) എന്നൊക്കെയാണ് യഥാർത്ഥ സ്നേഹത്തിന്റെ കണ്ണുനീരിനെ പാരമ്പര്യം വിശേഷിപ്പിക്കുന്നത്. അനുഗ്രഹീതമായ കണ്ണുനീരിന്റെ രഹസ്യ ഉറവകൾ ദൈവത്തിന്റെ അപ്രമേയ രഹസ്യത്തിന്റെ നിഗൂഢ ഗിരികളിലെവിടെയോ ആരംഭിക്കുന്നു.



## അതിജീവനത്തിന്റെ പാതയിൽ കൈത്താങ്ങായി ദുബായ് യുവജനപ്രസ്ഥാനം

ദുബായ്: സെന്റ് തോമസ് ഓർത്തഡോക്സ് കത്തീഡ്രൽ ഇടവകയിലെ യുവജനപ്രസ്ഥാനം നിരണം ഭദ്രാസനവുമായി ചേർന്ന് പ്രളയ ബാധിതർക്കു വേണ്ടി ശേഖരിച്ച ആവശ്യവസ്തുക്കൾ നിരണം വടക്കുംഭാഗം പ്രദേശത്ത് വിതരണം ചെയ്തു. പത്തനംതിട്ട ജില്ല കളക്ടർ പി. ബി. നൂഹിൻ നിർദ്ദേശപ്രകാരവും നിരണം ഭദ്രാസന മെത്രാപ്പോലീത്താ യൂഹാനോൻ മാർ ക്രിസോസ്തമോസിന്റെയും ഭദ്രാസന റിലീഫ് ആക്റ്റിവിറ്റീസ് കോ-ഓർഡിനേറ്റർ ഫാ. കോശി ഫിലിപ്പിന്റെയും നേതൃത്വത്തിൽ യുവജനപ്രസ്ഥാനംഗങ്ങൾ സ്ഥലത്തു സാധനങ്ങൾ കിറ്റുകളായി വിതരണം ചെയ്തു.

വസ്ത്രങ്ങൾ, ശുചികരണ വസ്തുക്കൾ തുടങ്ങിയവ ദുബായ് ഇടവകാംഗങ്ങളിൽ നിന്നും ശേഖരിച്ച് കാർഗോ മാർഗ്ഗം നാട്ടിലെത്തിക്കുകയായിരുന്നു. തിരുവല്ല ബഥനി അരമനയിൽ വച്ച് ഭദ്രാസന യുവജനപ്രസ്ഥാനംഗങ്ങൾ ഓരോ കുടുംബങ്ങൾക്കും ആവശ്യമായ കിറ്റുകളായി വേർതിരിച്ച് സ്ഥലത്തെത്തിച്ചു. പ്രളയം ഏറെ ദുരിതം വരുത്തിവച്ച പ്രദേശത്ത് ജാതിമത ഭേദമന്യേ ഏകദേശം നൂറോളം കുടുംബങ്ങൾക്ക് കിറ്റ് വിതരണം കൈത്താങ്ങായി. ഫാ. അലക്സാണ്ടർ എബ്രഹാം, മാത്തുള്ള ചാക്കോ, സിനു സജി തുടങ്ങിയവർ പ്രവർത്തനങ്ങൾ ഏകോപിപ്പിച്ചു. ദുബായ് യുവജന പ്രസ്ഥാനത്തിനു വേണ്ടി ഫാ. നൈനാൻ ഫിലിപ്പും ഭാരവാഹികളും നന്ദി അറിയിച്ചു.





സഭാ പാരമ്പര്യം

# തിരുസന്നിധിയിൽ നിന്നു ചില പാഠങ്ങൾ - 8

ഫാ. റ്റി. വി. ജോർജ് നെടുമാവ്

ചില നിർബന്ധങ്ങളൊക്കെയുണ്ട്. വി. കുർബ്ബാനയ്ക്കു സ്വന്തം കാപ്പയും തിരുവസ്ത്രങ്ങളുമേ ഉപയോഗിക്കൂ. ഭക്ഷണത്തിനു ബാവാതിരുമേനി ഉപയോഗിച്ചുകൊണ്ടിരിക്കുന്ന പ്ലേറ്റും സോസറും കപ്പുമൊക്കെത്തന്നെ വേണം. യാത്രയ്ക്കു സ്വന്തം കാർ. വേദപുസ്തകത്തിന്റെ കാര്യത്തിലും ഇങ്ങനെയാണ്. 1867-ൽ കോട്ടയം സി.എം.എസ്. പ്രസ്സിൽ അച്ചടിപ്പിച്ചിട്ടുള്ള വലിയ വേദപുസ്തകം (ഈ വേദപുസ്തകവും അതു വച്ചിരിക്കുന്ന കാസക്കറ്റും കാരോലിനേറ്റ് അരമനയുടെ തെക്കേ അറ്റത്തുള്ള മുറിയിൽ തിരുമേനി ഉപയോഗിച്ചിരുന്ന മറ്റു സാധനങ്ങളുടെ കൂട്ടത്തിൽ പ്രത്യേകം സൂക്ഷിച്ചിരിക്കുന്നു). ഇതു തിരുമനസ്സിലെ മേശപ്പുറത്തു തന്നെ ഉണ്ടായിരിക്കും. മേശപ്പുറത്ത് ഒട്ടുവളരെ പുസ്തകങ്ങളും കടലാസുകളുമൊന്നും കാണുകയില്ല. രഹസ്യപ്രാർത്ഥനകളടങ്ങിയ സുറിയാനി കൈയെഴുത്തു നമസ്കാരപ്പുസ്തകം, 'പിതാക്കന്മാരുടെ പരദൈവാ', ബാർ എബ്രായയുടെ സഭാചരിത്രം, ഹുദായകാനോൻ ഇവ തിരുമേനിയുടെ നിത്യോപയോഗഗ്രന്ഥങ്ങളാണ്.

സന്ധ്യ കഴിഞ്ഞ് 8 മണിക്കാണ് അത്താഴമേശ. അതു കഴിഞ്ഞാൽ വേദപുസ്തകം വായിച്ചു കേൾക്കുകയായി. സാധാരണ നാലദ്ധ്യായങ്ങളാണ് വായിക്കുക. പഴയനിയമത്തിൽ നിന്നു രണ്ടും പുതിയനിയമത്തിൽ നിന്നു രണ്ടും. ചില ദിവസങ്ങളിൽ കൽപനപ്രകാരം കൂടുതലും വായിക്കും. കേവലം വായിച്ചുപോകയല്ല, ചർച്ചകളും വ്യാഖ്യാനങ്ങളുമൊക്കെയുണ്ട്. വായിക്കുന്നയാൾക്ക് ഓരോ പ്രത്യേക ഭാഗങ്ങളും തിരുമേനി വിശദീകരിച്ചു കൊടുക്കും. 10 മണിയോടുകൂടിയേ വായന തീരു. അതു കഴിഞ്ഞാൽ സുത്താറാ നമസ്കാരമാണ്. അതു തിരുമേനി തനിച്ചാണു നടത്തുക. തുടർന്ന് സുറിയാനി ബൈബിളിൽ നിന്നു സങ്കീർത്തനം തന്നത്താൻ വായിച്ചു കുറെസമയം ധ്യാനനിരതനായിരിക്കും. മിക്കവാറും 11 മണിയാകും കിടക്കുമ്പോൾ. സൂക്ഷം മൂന്നര മണിക്കെഴുന്നേൽക്കും പാതിരാത്രി പ്രാർത്ഥനയ്ക്ക്. എല്ലാവരും നിദ്രയിലാണ്ടിരിക്കുന്ന ആ സന്ദർഭത്തിൽ ആരെങ്കിലും ഉണർവോടിരിപ്പുണ്ടെങ്കിൽ കേൾക്കാം അനുതാപം നിറഞ്ഞ ഹൃദയത്തിൽനിന്നും പുറപ്പെടുന്ന നെടുവീർപ്പുകളും നെഞ്ചത്തടിയും. റമ്പാനായ കാലം മുതൽ തുടങ്ങിയ ഈ പാതിരാ പ്രാർത്ഥന മൂടക്കൊടുക്കത്തെ വാർദ്ധക്യത്തിലും നടത്തിവന്നിരുന്നു. രാത്രിപ്രാർത്ഥന കഴിഞ്ഞു കിടന്നാൽ സൂക്ഷം 4.45-ന് എഴുന്നേൽക്കും, 5 മണിക്കുള്ള പ്രഭാതപ്രാർത്ഥനയ്ക്ക്. അതു പള്ളിയിൽ വന്ന് പട്ടക്കാരും ശെമ്മാശന്മാരുമെല്ലാം ചേർന്നാണ്.

തിരുസന്നിധിയിലെ വേദപുസ്തകവായനയാണ് ഇതെഴുതുന്ന ആളിനു ലഭിച്ച വലിയ നേട്ടം. ആ തിരുസന്നിധിയിലായിരുന്നു ഈ വൈദികന്റെ സെമിനാരി.

നമ്മുടെ കർത്താവിന്റെ കഷ്ടാനുഭവത്തെപ്പറ്റിയുള്ള ഭാഗങ്ങൾ വി. ലൂക്കോസിന്റെ സുവിശേഷത്തിൽനിന്നും വായിക്കുകയായിരുന്നു. 'പിതാവേ, എന്റെ ആത്മാവിനെ തൂക്കെയിൽ ഭരമേല്പിക്കുന്നു' (ലൂക്കോസ് 23:46). 'ആ തർജ്ജമയ്ക്ക് അർത്ഥപൂഷ്ടി പോരാ' തിരുമേനി കൽപിച്ചു. അതേപ്പറ്റി അറിയാനുള്ള ആകാംക്ഷയോടുകൂടി ഞാൻ ദൃഷ്ടി പുസ്തകത്തിൽ നിന്നും തിരുമുഖത്തേക്കു തിരിച്ചു.

'പിതാവേ, എന്റെ ആത്മാവിനെ നിന്റെ കൈയിൽ ഞാൻ വയ്ക്കുന്നു'; ഇതാണ് ശരിയായ തർജ്ജമ.' തിരുമേനി കൽപിച്ചു.

'എന്തിനാണു കർത്താവ് അങ്ങനെ പറഞ്ഞത്?' തിരുമേനി ചോദിച്ചു. ഞാനെന്തു പറയാനാണ്. 'അറിഞ്ഞുകൂടാ' എന്നു മാത്രം പറഞ്ഞു.

'കർത്താവായ യേശുവിനു മുമ്പ് യാതൊരാളാവും പിതൃകരങ്ങളിൽ ഏൽപ്പിക്കപ്പെട്ടിട്ടില്ല. പിതാവിന്റെ തൂക്കരങ്ങളിൽ ലഭിച്ച ആദ്യത്തെ ആത്മാവ് നമ്മുടെ കർത്താവിന്റേതായിരുന്നു.' തിരുമേനി കൽപിച്ചു.

കർത്താവിന്റെ തിരുമൊഴിയുടെ പശ്ചാത്തലം തിരുമേനി വിവരിച്ചു. ഞാൻ നിർന്നിമേഷനായി കേട്ടുകൊണ്ടിരുന്നു:-

ദൈവം മനുഷ്യനെ സ്വന്തം സ്വരൂപത്തിലും സാദൃശ്യത്തിലുമാണല്ലോ



പ. മോറാൻ മാർ ബസേലിയോസ് ഗീവർഗീസ് ദിതീയൻ ബാവായിൽ നിന്നും വാമൊഴിയായി പകർന്നു കിട്ടിയ സുറിയാനി സഭാ പാരമ്പര്യങ്ങൾ ശിഷ്യനായ ഫാ. ടി. വി. ജോർജ് അടുത്ത തലമുറയ്ക്കായി കൈമാറി എഴുതിയ ലേഖന പരമ്പര.

സൃഷ്ടിച്ചത്. അതായത് ദൈവം അവനെ മഹത്വം അണിയിച്ചു. സൃഷ്ടി കൾക്കെല്ലാം അധിപതിയാക്കി. സങ്കീർത്തം 8-ാം അദ്ധ്യായം എടുക്കുവാൻ കല്പിച്ചു. 'നീ അവനെ ദൈവത്തെക്കാൾ അൽപം മാത്രം താഴ്ത്തി, തേജസ്സും ബഹുമാനവും അവനെ അണിയിച്ചു. നിന്റെ കൈകളുടെ പ്രവൃത്തികൾക്ക് അവനെ അധിപതിയാക്കി. സകലത്തെയും അവന്റെ കാല്ക്കീഴെ ആക്കി' (സങ്കീ. 8:5-6). മണ്ണിന്റെ ഉയർച്ചയിൽ മാലാഖമാർ പോലും അതിശയം കുറി (ദൈവം സൃഷ്ടിച്ചാദത്തെ... കുറുന്നീറേന്മാർ മണ്ണിനുയർച്ചയിലാശ്ചര്യം). മറ്റു യാതൊരു സൃഷ്ടിക്കുമില്ലാത്ത സ്വാതന്ത്ര്യത്തോടും വിശേഷബുദ്ധിയോടും കൂടിയാണു മനുഷ്യനെ സൃഷ്ടിച്ചത്. അവന്റെ സ്വാതന്ത്ര്യം അവൻ എങ്ങനെ ഉപയോഗിക്കുന്നു എന്നു കാണാൻ വേണ്ടിയാണ് നന്മതിന്മകളെക്കുറിച്ചുള്ള അറിവിന്റെ വൃക്ഷം ഏദനിൽ ഏർപ്പെടുത്തിയത്. മനുഷ്യൻ തിന്മയെ പരിവർജ്ജിച്ച് നന്മയെ പിന്തുടർന്ന് ഏദനിൽനിന്നു വളർന്ന് സ്വർഗ്ഗത്തിലെത്തി തന്നോടുകൂടി എപ്പോഴും ഇരിക്കണമെന്നുള്ളതായിരുന്നു ദൈവത്തിന്റെ ഉദ്ദേശ്യം. ആ വൃക്ഷത്തിന്റെ ഫലം ഭക്ഷിക്കരുത് എന്നുള്ള കൽപനയും കൊടുത്തു. ഇതു പറഞ്ഞപ്പോൾ തിരുമേനി നോമ്പിന്റെ പ്രാധാന്യം പ്രത്യേകം ചൂണ്ടിക്കാണിച്ചു. ദൈവം മനുഷ്യനു കൊടുത്ത ആദ്യത്തെ നിയമം നോമ്പാണ്. 'വെടിപ്പോടെ നോമ്പു നോക്കുന്ന





വന്റെ തലമുറ മാലാഖമാരോടുകൂടി കലർന്നിരിക്കുന്നു' (സുറിയാനി ക്രിസ്ത്യാനികളുടെ വലിയ നോമ്പിലെ നമസ്കാരക്രമം, ചൊവ്വാഴ്ച ഉച്ചയുടേത്) എന്ന നോമ്പിലെ പ്രാർത്ഥനയിലെ ഒരു വാചകം തിരുമേനി അനുസ്മരിപ്പിച്ചു. നോമ്പു ലംഘിക്കുമ്പോൾ നാം ദൈവത്തിൽനിന്ന് അനുപ്പെടുകയാണു ചെയ്യുന്നതെന്നു തിരുമേനി ചൂണ്ടിക്കാണിച്ചു. ഏദനിൽ നിന്നു മനുഷ്യൻ തള്ളപ്പെടാൻ ഇടയാക്കിയ പാപം നോമ്പു ലംഘനമാകയാൽ, നോമ്പിന്റെ ലംഘനം ഗൗരവമേറിയ പാപമാണെന്നത്രെ തിരുമേനി കല്പിച്ചത്. വാർദ്ധക്യവും രോഗവും തിരുമേനിയുടെ ആരോഗ്യത്തെ കാര്യപ്പെടുത്തുകൊണ്ടിരുന്നിട്ടും നോമ്പു നോക്കുന്നതിൽ തിരുമേനിയിൽ പ്രകാശിച്ചു കണ്ട നിഷ്ഠ അന്യാദൃശമത്രെ.

നന്മതിനകളെക്കുറിച്ചുള്ള അറിവിന്റെ ഫലം - വിലക്കപ്പെട്ട കനി -ഹവ്വയും ആദാമും ഭക്ഷിച്ചു.

ഇതുമൂലമുണ്ടായ അനുഭവങ്ങൾ:-

1. ജീവനുള്ളവനും നിത്യജീവനിലേക്കു വളരേണ്ടവനുമായ ആദാമും അവന്റെ സന്തതികളും മരണവശഗരായിത്തീർന്നു.
2. ആദാമിന്റെയും ഹവ്വയുടെയും തേജസ്സിന്റെ വസ്ത്രം ഉരിയപ്പെട്ടു. അപ്പോഴാണ് അവർ നഗ്നരാണെന്ന് അറിഞ്ഞത്.
3. സൃഷ്ടിയുടെ മകുടമായ മനുഷ്യൻ ഏദന്റെ ഭാഗ്യാനുഭവത്തിൽ നിന്നും പരിത്യക്തനായി. അവന്റെ നിമിത്തം ശപിക്കപ്പെട്ട ഭൂമിയിൽ അവൻ അദ്ധ്വാനിച്ചും ഭാരം ചുമന്നും വിയർപ്പോടെ അപ്പം ഭക്ഷിക്കേണ്ട നിലയിലായിത്തീർന്നു.
4. ഏദനിൽ - പർവ്വതസായിൽ - മനുഷ്യൻ പ്രവേശിക്കാതിരിക്കത്തക്കവണ്ണം അഗ്നിവാളുകളേന്തിയ ക്രൂബേമാലാഖമാരെ കാവൽ നിർത്തി.
5. മനുഷ്യൻ പഴത്തിനുവേണ്ടി അവനെത്തന്നെ സാത്താനു വിൽക്കുകയാൽ, അവൻ സാത്താന്റെ അടിമയും അവകാശവും, പാതാളം മനുഷ്യാത്മാവിന്റെ പാർപ്പിടവുമായിത്തീർന്നു.
6. മനുഷ്യന്റെ ആജ്ഞാനുവർത്തികളായ പ്രകൃതിശക്തികളോട് അവൻ മല്ലിട്ടു ജീവിക്കേണ്ട നില വന്നുചേർന്നു.
7. പാപവാസന മനുഷ്യവർഗ്ഗത്തിൽ രൂഢമൂലമാകുകയും, അങ്ങനെ പാപത്തിന്റെയും മരണത്തിന്റെയും പിശാചിന്റെയും ആധിപത്യം മനുഷ്യന്റെമേൽ സ്ഥാപിതമാകുകയും ചെയ്തു.

ആദാം പാപം ചെയ്തതിനു ദൈവം, താൻ സൃഷ്ടിച്ച ഭൂമിയെ ശപിച്ചതെന്തിനാണ് എന്നു ഞാൻ ചോദിച്ചു.

'ആദാമിനോടുള്ള ദൈവത്തിന്റെ കരുണയാണ് അതിൽ കാണുന്നത്.' തിരുമേനി കല്പിച്ചു. താൻ സൃഷ്ടിച്ചതൊക്കെയും നല്ലത് എന്നു ദൈവം കണ്ടു. ആകയാൽ ഭൂമി അനുഗ്രഹിക്കപ്പെട്ടതായിരുന്നു. എന്നാൽ ശാപഗ്രസ്ഥൻ എങ്ങനെ അനുഗ്രഹിക്കപ്പെട്ടിട്ടെന്തു പാർക്കും? അതിനാൽ ശാപഗ്രസ്ഥനായ മനുഷ്യനു ഭൂമിയെ വാസയോഗ്യമാക്കിത്തീർത്തു എന്നാണതിനർത്ഥം.

'ഇപ്പോൾ അവൻ കൈ നീട്ടി ജീവവൃക്ഷത്തിന്റെ ഫലം കൂടി പറിച്ച്ചതിന് എന്നേക്കും ജീവിപ്പാൻ സംഗതി വരുന്നത്' എന്നു കൽപിച്ചതിന്റെ പൊരുളെന്താണ്. അങ്ങനെയെങ്കിൽ ആ മരണകരമായ അവസ്ഥയിൽനിന്ന് അപ്പോൾതന്നെ വിടുതൽ പ്രാപിക്കാമായിരുന്നുവല്ലോ എന്നു ഞാൻ തിരുമനസ്സുണർത്തിച്ചു.

സ്സുണർത്തിച്ചു.

'ആ ജീവിതം പാപാവസ്ഥയിലുള്ള എന്നേക്കുമായ ജീവിതമാണ്. അത് അനുതാപത്തിനു പഴുതില്ലാത്തവിധം കടുത്ത പൈശാചികത്വത്തിലേക്ക് അവനെ വഴിനടത്തുകയേ ചെയ്യുമായിരുന്നുള്ളൂ. രക്ഷയുടെ സാധ്യത നഷ്ടപ്പെടുകയാണതിന്റെ ഫലം. അതുകൊണ്ടാണു ദൈവം അപ്രകാരം കല്പിച്ചത്' എന്നു തിരുമേനി വ്യക്തമാക്കി.

ആദാമിന്റെ പാപഫലമായി, മരിച്ചുപോകുന്ന ഓരോ മനുഷ്യന്റെയും ആത്മാവ് പിശാചിന്റെ കൈയിലാണു ചെന്നുപറ്റിയിരുന്നത്. പഴയനിയമത്തിലെ പുണ്യാത്മാക്കൾപോലും ഇതിൽനിന്ന് ഒഴിവാക്കപ്പെട്ടിരുന്നില്ല. മഹാപരിശുദ്ധനായ ശമുവേലിന്റെ ആത്മാവുപോലും ഒരു വെളിച്ചപ്പാടത്തിയുടെ നിയോഗപ്രകാരം ഭൂമിയിൽനിന്നു (പാതാളത്തിൽനിന്ന് എന്നാണു മൂലത്തിൽ) കരേരിവരുന്നതായി നാം വായിക്കുന്നുണ്ടല്ലോ (1 ശമു. 28:17).

ഹനോക്കും ഏലിയായും സ്വർഗ്ഗത്തിലേക്കു കരേറ്റപ്പെട്ടതായി വേദപുസ്തകത്തിലുണ്ടല്ലോ എന്നു ഞാൻ തിരുമനസ്സുണർത്തിച്ചു (ഉൽപ. 5:24; 2 രാജാ. 2:11).

ഹനോക്കും ഏലിയായും മരിച്ചില്ലല്ലോ. അവർ ശരീരത്തോടുകൂടി എടുക്കപ്പെടുകയാണു ചെയ്തത്. 'ദൈവം അവനെ എടുത്തുകൊണ്ടതിനാൽ കാണാതായി' എന്നാണു ഹനോക്കിനെപ്പറ്റി പറഞ്ഞിരിക്കുന്നത്. 'ഏലിയായു ചുഴലിക്കാറ്റിൽ സ്വർഗ്ഗത്തിലേക്കു കയറി' എന്നാണ് എഴുതിയിട്ടുള്ളതെങ്കിലും അതു സാക്ഷാൽ സ്വർഗ്ഗമാണെന്നു വിചാരിപ്പാൻ ന്യായമില്ല. എന്തെന്നാൽ 'സ്വർഗ്ഗത്തിൽ നിന്ന് ഇറങ്ങിവന്നവനായി സ്വർഗ്ഗത്തിൽ വസിക്കുന്നവനായ മനുഷ്യപുത്രൻ അല്ലാതെ ആരും സ്വർഗ്ഗത്തിലേക്കു കരേരിയിട്ടില്ല' (യോഹ. 3:13) എന്നു നമ്മുടെ കർത്താവ് ഖണ്ഡിതമായി കൽപിച്ചിട്ടുണ്ട്. 'എന്റെ പിതാവിന്റെ ഭവനത്തിൽ അനേകം വാസസ്ഥലങ്ങളുണ്ട്' എന്നും കർത്താവ് കല്പിച്ചിരിക്കുന്നു. സ്വർഗ്ഗവും ഭൂമിയുമെല്ലാം സ്വർഗ്ഗസ്ഥപിതാവിന്റേതാണ്. ഇങ്ങനെയുള്ളവയിൽ പ്രത്യേകം വേർതിരിക്കപ്പെട്ട ഏതോ പാർപ്പിടത്തിലേക്ക് ഹനോക്കും ഏലിയായും മാറ്റപ്പെടുകയാണു ചെയ്തത് എന്നേ വിചാരിപ്പാൻ നിവൃത്തിയുള്ളൂ.

ഏലിയായും ഹനോക്കും വീണ്ടും വരും എന്നാണ് യഹൂദന്മാർ വിശ്വസിച്ചിരുന്നത്. നിങ്ങൾക്ക് ഗ്രഹിപ്പാൻ മനസ്സുണ്ടെങ്കിൽ 'വരുവാനുള്ള ഏലിയാ ഇവൻ തന്നെ' (മത്താ. 11:1) എന്നു യോഹന്നാൻ സ്നാപകനെപ്പറ്റി കർത്താവ് കൽപിക്കുന്നുണ്ടല്ലോ. 'അവൻ ഏലിയാവിന്റെ ആത്മാവോടും ശക്തിയോടും കൂടി നടക്കും' (ലൂക്കോ. 1:17) എന്നാണല്ലോ സഖറിയായിക്കു ദൈവദൂതനിൽനിന്നു ലഭിച്ച അറിയിപ്പ്.

ലോകാവസാനത്തിങ്കൽ അന്തിക്രിസ്തു വെളിപ്പെടുമെന്നും അവൻ എല്ലാ നന്മകളുടെയും ശത്രുവായി സംഹാരം നടത്തി മുന്നേറുമെന്നും അവനോടുകൂടിയും ചെയ്യാൻ ഹനോക്കും ഏലിയായും അയയ്ക്കപ്പെട്ടു മെന്നും ഒരു പാരമ്പര്യമുണ്ട്. മനുഷ്യൻ മരണമുള്ളവനാണല്ലോ. അന്തിക്രിസ്തുവുമായുള്ള യുദ്ധത്തിൽ ഇവർ രണ്ടുപേരും കൊല്ലപ്പെടുമെന്നും അവരുടെ മൃതശരീരങ്ങൾ സംസ്കരിക്കുവാൻപോലും സാധിക്കാതെ മൂന്നു ദിവസം ഭൂമിയിൽ കിടക്കുമെന്നും അപ്പോഴേക്കും ലോകരക്ഷകനും പരമന്യായാധിപതിയുമായ നമ്മുടെ കർത്താവിന്റെ ഭയങ്കരവും മഹത്വമേറിയതുമായ രണ്ടാമത്തെ വരവുണ്ടാകുമെന്നും തന്റെ മൂക്കിലെ ശ്വാസത്താൽ അന്തിക്രിസ്തു കൊല്ലപ്പെടുമെന്നും ഹനോക്കും ഏലിയായും ഉയിർപ്പിക്കപ്പെടുമെന്നുമാണ് ആ പാരമ്പര്യം പറയുന്നത്.

(മലങ്കരസഭ, 1969 ഡിസംബർ)

**ആദാമിന്റെ പാപഫലമായി, മരിച്ചുപോകുന്ന ഓരോ മനുഷ്യന്റെയും ആത്മാവ് പിശാചിന്റെ കൈയിലാണു ചെന്നുപറ്റിയിരുന്നത്. പഴയനിയമത്തിലെ പുണ്യാത്മാക്കൾപോലും ഇതിൽനിന്ന് ഒഴിവാക്കപ്പെട്ടിരുന്നില്ല. മഹാപരിശുദ്ധനായ ശമുവേലിന്റെ ആത്മാവുപോലും ഒരു വെളിച്ചപ്പാടത്തിയുടെ നിയോഗപ്രകാരം ഭൂമിയിൽനിന്നു (പാതാളത്തിൽനിന്ന് എന്നാണു മൂലത്തിൽ) കരേരിവരുന്നതായി നാം വായിക്കുന്നുണ്ടല്ലോ (1 ശമു. 28:17).**





## പ. മാത്യൂസ് പ്രഥമൻ ബാവ: ഓർമ്മയിലെ ആ വലിയ ഇടയൻ

1982-1991 വരെയുള്ള എന്റെ ജീവിത കാലഘട്ടം ഏറ്റം വിലപ്പെട്ട കാലഘട്ടം. ജീവിച്ചിരിക്കുമ്പോൾ തന്നെ പരിശുദ്ധ ജീവിതത്തിന്റെ ഉടമയെന്ന് ഞാൻ അനുഭവിച്ചറിഞ്ഞ പരിശുദ്ധ ബസേലിയോസ് മാർത്തോമ്മാ മാത്യൂസ് പ്രഥമൻ കാതോലിക്കാ ബാവായോടൊപ്പമുള്ള ഒരു ജീവിതം. ജീവിത വിശുദ്ധി, ധൈര്യം, സഭയെ കണ്ണിലെ കൃഷ്ണമണി പോലെ കരുതി അതിനെ പരിപാലിച്ച വലിയ ഇടയൻ, കാപട്യമില്ലാത്ത ജീവിതത്തിന്റെ ഉടമ. സഹോദര മെത്രാപ്പോലീത്തമാരെ അതീവ ബഹുമാനത്തോടെ കരുതിയ സഹചാരി, വൈദികർ സഭയുടെ നട്ടെല്ലെന്ന് ഇടതടവില്ലാതെ പറഞ്ഞിരുന്ന ഒരു പിതാവ്.... പറഞ്ഞാലും പറഞ്ഞാലും തീരില്ല ആ പുണ്യാത്മാവിന്റെ ജീവിതത്തെക്കുറിച്ച്. സഭയുടെ ആധുനിക ശില്പി എന്ന് സഭാചരിത്രകാരന്മാർ രേഖപ്പെടുത്തിയിട്ടുള്ള ആ പുണ്യാത്മാവ് നമ്മെ വിട്ടുപിരിഞ്ഞിട്ട് 21 വർഷങ്ങൾ. ദൈവ സന്നിധിയിലിരുന്ന് ഈ സഭയ്ക്കു വേണ്ടിയും നമുക്കോരോരുത്തർക്കു വേണ്ടിയും അദ്ദേഹം പ്രാർത്ഥിക്കുന്നുവെന്ന് നമുക്ക് ആശ്വാസം നൽകുന്നു. അത്രയ്ക്കും സ്നേഹിച്ചിരുന്നു അദ്ദേഹം ഈ സഭയെ.

പരിശുദ്ധ വട്ടശ്ശേരിൽ തിരുമേനിയാണ് പിതാവിനെ വൈദികവൃത്തിയിലേക്ക് ക്ഷണിച്ചത്. വട്ടശ്ശേരിൽ തിരുമേനിയുടെ വലിയ അരാധകനായിരുന്നു കൂട്ടിക്കാലം മുതലെ. വട്ടശ്ശേരിൽ തിരുമേനിയെ പരിശുദ്ധനായി പ്രഖ്യാപിക്കുവാനുള്ള നടപടികൾ ആരംഭിച്ചത് അദ്ദേഹമാണ്. അതിന്റെ തുടക്കമായാണ് ഫാ. ഡോ. വി. സി. സാമുവേൽ അച്ചനെ വട്ടശ്ശേരിൽ തിരുമേനിയെക്കുറിച്ചുള്ള വസ്തുനിഷ്ടമായ ഒരു ആധികാരിക പുസ്തകം എഴുതുവാൻ ഏല്പിച്ചത്. ആ പുസ്തകമാണ് ട്രൂത്ത് ട്രിയംഫ്സ് (Truth Triumphs). ബാവ തിരുമേനി ജീവിതത്തിൽ ഏറെ വട്ടശ്ശേരിൽ തിരുമേനിയെയാണ് മാതൃകയാക്കിയത്.

അദ്ദേഹത്തിന്റെ സുന്നഹദോസിൽ മഹാത്മാക്കളായിരുന്ന ഒരു വലിയ വൃന്ദം മെത്രാപ്പോലീത്തമാർ സഭയുടെ കെട്ടുപണിക്കായി കൂടെയുണ്ടായിരുന്നു. ലോകമറിയുന്ന എത്ര മെത്രാപ്പോലീത്തമാരായിരുന്നു ആ സുന്നഹദോസിൽ! കൂടെ പട്ടമേറ്റവരും, ലോകമറിയുന്ന മെത്രാപ്പോലീത്തമാരും എത്ര ആദരവോടു കൂടിയാണ് ബാവയെ കണ്ടിരുന്നത് എന്നത് സഭയുടെ അക്കാലത്തെ ശിക്ഷണം തിരിച്ചറിയാൻ നമ്മെ സഹായിക്കും.

ബാവയുടെ ശിഷ്യന്മാരായിരുന്ന വൈദികർ ബാവയെ കാണാൻ വരുന്നത് അത്ഭുതത്തോടെയല്ലാതെ ഓർമ്മിക്കുവാനാകില്ല. വീട്ടിൽ തയ്യാറാക്കിയ രുചികരമായ ഭക്ഷണവുമൊരുക്കിയാണ് അവരുടെ വരവ്. കാല്ക്കൽ ചുമം പടഞ്ഞിരുന്ന് കുശലം പറഞ്ഞും പ്രാർത്ഥനാ സമയം ബാവായോടൊപ്പം പ്രാർത്ഥനയിൽ പങ്കെടുത്തും മടങ്ങുന്ന ശിഷ്യന്മാരിൽ നിന്നാണ് ബാവയെന്ന സെമിനാരി അദ്ധ്യാപകനെ മനസിലാക്കിയത്. വല്ലപ്പോഴുമൊരിക്കൽ നമുക്കു ലഭിക്കുന്ന ദൈവദാനത്തിൽ ഏറ്റം വലുതു തന്നെയാണ് ഈ സഭയ്ക്ക് ലഭിച്ച അഞ്ചാം കാതോലിക്കാ പരിശുദ്ധ ബസേലിയോസ് മാർത്തോമ്മാ മാത്യൂസ് പ്രഥമൻ ബാവ. പരിശുദ്ധ ബാവ ഞങ്ങൾക്കു വേണ്ടി പ്രാർത്ഥിക്കേണമെ. രോഗ



ശയ്യയിൽ എനിക്ക് തന്ന അവിടുത്തെ കറുത്ത കുപ്പായം അവിടുത്തെ വിട്ടുപിരിയാത്ത സാമീപ്യമാണ്.

- ഷേബാലിയച്ചൻ

### ദൈവസന്നിധിയിൽ

1. ദൈവത്തിൽനിന്ന് നമുക്ക് എന്തെങ്കിലും കിട്ടണമെന്നിരുന്നാൽ വിനയം, താഴ്മ ഇവയാണ് ആവശ്യം. ഒരുവന്റെ നന്മ കൊണ്ടോ, പണം കൊണ്ടോ, പ്രവൃത്തികൊണ്ടോ ദൈവത്തിങ്കൽനിന്ന് ഒന്നും പ്രാപിപ്പാൻ കഴിയുന്നതല്ല.
2. ദൈവസന്നിധിയിൽ നാം പോകുമ്പോൾ നാം ആരാണ് എന്ന് അറിഞ്ഞുകൊണ്ടുവേണം പോകുവാൻ. 'ദൈവമേ എന്നെത്തന്നെ എനിക്ക് കാണിക്കേണമേ' എന്നു നാം പ്രാർത്ഥിക്കണം. നാം ആയിരിക്കുന്നവണ്ണം നമ്മെ കാണണമെങ്കിൽ ദൈവാത്മാവു നമ്മെ നമുക്കു കാണിക്കണം. എങ്കിലേ യഥാർത്ഥമായി നമ്മെ കാണാൻ കഴിയുകയുള്ളൂ.
3. പരിശുദ്ധന്മാർ എല്ലാവരും പരിശുദ്ധാത്മാവിന്റെ സഹായത്താൽ തങ്ങളെത്തന്നെ കണ്ടവരാണ്. ഇപ്പോൾ നാം ആരാണെന്നോ, നമ്മുടെ നില എന്തെന്നോ, ഉള്ളപ്രകാരം നാം അറിയുന്നില്ല, നാം നമ്മുടേതിനെ ഒളിച്ചു വെയ്ക്കുന്നു.

പുണ്യവാന്മാരെന്ന് നടിച്ച് നടക്കുന്നു. പാപങ്ങളെ നാം പരിഹസിക്കുന്നു. അതിനാൽ നാം നമ്മെത്തന്നെ ഒന്നു കാണണം.

4. മോഹം, ദേഷ്യം, അസൂയ മുതലായ ആത്മാവു നമ്മിൽനിന്നു വിട്ടുപോകണമെങ്കിൽ നാം നമ്മുടെ നിസ്സാരതം മനസ്സിലാക്കണം. മൂടങ്ങാതെ പ്രാർത്ഥിക്കണം. സത്യമായി വിശ്വസിക്കണം. പരിശുദ്ധന്മാരുടെ മദ്ധ്യസ്ഥതയിൽ അഭയം പ്രാപിക്കണം. അങ്ങനെ കിട്ടുന്ന സന്ദർഭത്തിൽ കർത്താവിനെ ഉണർത്തിക്കണം. അപ്പോൾ കർത്താവു തന്റെ കരുണയുടെ വാതിൽ നമുക്കു തുറന്നു തരികയും നമ്മിൽ സന്തോഷിക്കുകയും ചെയ്യും.

- പ. ബസേലിയോസ് ഗീവർഗീസ് രണ്ടാമൻ  
കാതോലിക്കാ ബാവ





ഭവനാദം-38

നവംബർ 4

## പ്രതിഷ്ഠോത്സവത്തിലെ കരുതലിന്റെ സംഗീതം

ഹുദോൾ ഈത്തോ ഞായർ

(യോഹന്നാൻ 10:22-38)

ഫാ. മാത്യു വർഗീസ് കുളങ്ങാട്ടിൽ



കൂടാരപെരുന്നാളിനുശേഷം ഏകദേശം മൂന്ന് മാസത്തിനപ്പുറമാണ് പ്രതിഷ്ഠാ പെരുന്നാളിലേക്ക് യഹൂദർ പ്രവേശിക്കുക. ഹനൂക്കാ എന്നറിയപ്പെടുന്ന ഈ കാലം പ്രകാശത്തിന്റെ നാളുകൾ (festival of Lights) എന്നുള്ള വിശേഷണവും അർഹിക്കുന്നു. അഗസ്തീനോസ് എന്ന പാശ്ചാത്യ സഭാപിതാവ് ഈ വേദഭാഗം വ്യാഖ്യാനിക്കുമ്പോൾ ഈ പ്രതിഷ്ഠാപെരുന്നാൾ (ഗ്രീക്ക് - എങ്കോണിയ) എന്നതിനോട് ചേർന്ന് കയ്നോസ് എന്ന ഗ്രീക്ക് പദമുപയോഗിച്ച് ചുണ്ടിക്കാണിക്കുന്നു. ആ പദത്തിനർത്ഥം പുതിയത് എന്നാണ്. എപ്പോഴൊക്കെ പുതിയ സമർപ്പണം നടക്കുന്നുവോ, അതിനെയാണ് പ്രതിഷ്ഠാപെരുന്നാൾ എന്ന് വിശേഷിപ്പിക്കേണ്ടത്. ബി.സി 168-ൽ ഗ്രീക്ക് ചക്രവർത്തി അന്തിയോക്കസ് എപ്പിഫാനസ് ദൈവാലയം അശുദ്ധമാക്കിയതിനു ശേഷം ബി.സി. 165 കിസ്തേവ് (ഡിസംബർ മാസം 25-ാം തീയതി യൂദാസ് മക്കാബിയോസ് ദൈവാലയം പുനരുദ്ധരിച്ച് പ്രതിഷ്ഠ നടത്തിയ സംഭവമെന്ന നിലയിലും പ്രതിഷ്ഠാ പെരുന്നാൾ പ്രസക്തമാണ്. ഈ പെരുന്നാൾ നമ്മുടെ നവ സമർപ്പണത്തിലേക്ക് വിരൽ ചൂണ്ടുന്നു.



### 1. ആദ്ധ്യാത്മികശൈത്യത്തിലൊരു ദൈവികജാല

ഒരു മഞ്ഞുകാലമാണ് ഈ സംഭവത്തിന്റെ പശ്ചാത്തലം. നീ ക്രിസ്തു ആണെങ്കിൽ ഞങ്ങളോട് സ്പഷ്ടമായി പറയുക എന്ന യഹൂദരുടെ വാക്കുകൾ ആത്മീയ ശൈത്യത്താൽ വിറയാർന്നതാണ്. ക്രിസ്തു ആകുന്ന ദൈവീ കാണിയെ അറിഞ്ഞ് അഭിമുഖീകരിച്ചെങ്കിൽ, അത് ഉണ്ടാകുമായിരുന്നില്ല. അവൻ സമീപസ്ഥനായി ചാരേയുണ്ടായിരുന്നെങ്കിലും അവർ അകലെയായിരുന്നു. ആത്മാവ് പാദങ്ങളാലല്ല, സ്നേഹത്തിലാണ് ചലിക്കുന്നത്, അതുകൊണ്ട് തന്നെ ആ യൂദന്മാർ ക്രിസ്തുവിനോട് അകന്നിരുന്നു. ആദ്ധ്യാത്മിക ശൈത്യത്തിന് അറുതിയുണ്ടാവാൻ സ്നേഹാഗ്നിയായ ദൈവത്തെ അഭിമുഖീകരിക്കാതെ തരമില്ല. കുടുംബ ബന്ധങ്ങളിലും ഇടവകതലങ്ങളിലും ക്രിസ്തുവിൽ നിന്ന് അകലുമ്പോൾ ഉളവാകുന്ന ആദ്ധ്യാത്മിക ശൈത്യം ഇന്ന് പ്രകടമാണ്. പിതാവാം ദൈവവും താനും ഒന്നാണെന്നുള്ള യേശുവിന്റെ വെളിപ്പെടുത്തൽ (വാക്യം 38) ദൈവികതേജസ്സ് വെളിപ്പെടുത്തുന്നതായിരുന്നു. ഇനി അവനിൽ സമർപ്പിക്കുകയും യഥാസ്ഥാനപ്പെടുകയുമാണ് ഉചിതമായിരിക്കുന്നത്.

മതാസ്ഥതയാൽ പുത്രപാതകനായ ഒരാളുടെ ചരിത്രം ഇങ്ങിനെയാണ്. ക്രിസ്തുമതം സ്വീകരിച്ച ബഹനാമെന്ന സ്വന്തം മകനെ വിജാതീയ അസീറിയൻ രാജാവായ സെൻഹരീബ് വധിച്ചുവെങ്കിലും പിന്നീട് ആ കുറ്റബോധത്താൽ വ്രണിതനായ അദ്ദേഹം മകനെ വിശ്വാസബോധനത്താൽ ക്രിസ്തുവിനോട് ചേർത്ത മത്തായി എന്ന സന്യാസിയുടെ ശിഷ്യനായി മകന്റെ പേരിൽ മൂസലിൽ മോർ ബഹനാം ദയറ പണികഴിപ്പിച്ചു നൽകി. ഇത് സമർപ്പണവും പ്രതിഷ്ഠയുമായിരുന്നു. അനുതാപത്തിലൂടെ പുനഃപ്രതിഷ്ഠ നടത്തിയ ആ പിതാവ് അതിനാൽ അനശ്വരനായി. ക്രിസ്തുവെന്ന ഭൗമിക മശിഹായെ മാത്രമാണ് യഹൂദർ അന്വേഷിക്കുന്നത്. അറിവിന്റെ ജിജ്ഞാസ ശമിപ്പിക്കുവാനുള്ള നേരം കൊല്ലൽ സംവാദങ്ങളല്ല ദൈവഭക്തി; ജീവിതത്തിന്റെ പ്രായോഗിക പ്രതിഷ്ഠയാണ്.

### 2. നിത്യമേച്ചിൽപ്പുറവും കരുതലിന്റെ സംഗീതവും

ഒരുപാടു പേർ പുറമേയുണ്ടായിരുന്നിട്ടും, ചിലർ മാത്രം മായാത്ത പാദമുദ്രകളുമായി നിങ്ങളുടെ ഹൃദയത്തിലേക്ക് കടന്നു വരുന്നത് പോലെ.. ചിലർ ദൈവരാജ്യത്തിന്റെ ഇടുങ്ങിയ കവാടം കടക്കുമെന്ന് ഒരു അജ്ഞാത കവി എഴുതിയിട്ടുണ്ട്.

യേശു നിത്യതയുടെ താക്കോലായിരുന്നു. ഈ വേദഭാഗത്ത് എന്റെ ആടുകൾ എന്റെ ശബ്ദം കേൾക്കുന്നുവെന്ന സവിശേഷമായ അടയാളപ്പെടുത്തൽ ഉണ്ട്. ആടുകളായി തീരുന്നത് യേശുവിൽ വിശ്വസിക്കുന്നതിലൂടെയാണ്. അവനിലേക്ക് പ്രവേശിക്കുന്നത് വിശ്വസിക്കുന്നതിലൂടെയാണ്. ജീവിതം തന്നെ മരണത്തിലേക്കുള്ള പ്രയാണമായ് തീരുന്ന ഭൗമികവാസത്തിൽ നാം വിശ്വാസത്തിന്റെ വാതിലിലൂടെ നിത്യതയുടെ മേച്ചിൽപ്പുറങ്ങളിലേക്ക് പ്രവേശിക്കുന്നു.

നിത്യത നല്ല മേച്ചിൽ സ്ഥലമാകുന്നു. അവിടെ ഒന്നും തന്നെ നമ്മിൽ നിന്ന് ഛേദിക്കപ്പെടുന്നില്ല. തന്റെ ആട്ടിൻപുറം നശിച്ചുപോകാത്തവയാണ്. ആരും അവയെ എന്റെ കൈയിൽ നിന്ന് പിടിച്ചു പരിക്കുകയില്ല എന്ന് പറയുന്നത് ഗൗരവമായി കാണേണ്ടതാണ്. തനിക്കുള്ളവയെ കർത്താവ് അറിയുന്നുവെന്ന് (2 തിമോ. 2:19) പൗലോസ് അപ്പോസ്തോലനും ഓർമ്മിപ്പിക്കുന്നുണ്ടല്ലോ. അനശ്വരതയെ അർഹരാക്കുന്നവരല്ലാതെ ആരാണ് ചിരപ്രതിഷ്ഠ നേടുന്നത്.

### 3. സ്രഷ്ടാവിൽ സ്വയം പ്രതിഷ്ഠിച്ച് പ്രതിഭയാകുക

അഗസ്തീനോസിലേക്ക് തിരികെ വരാം. അദ്ദേഹം എഴുതുന്നു, മനുഷ്യരായ നമുക്ക് നമ്മിൽ തന്നെ പ്രകാശമില്ലാത്തതിനാൽ കണ്ണു തുറന്ന് അതിനെ അംഗീകരിക്കുകയും, കണ്ണടച്ച് അതിന്റെ ഇല്ലായ്മയെ അറിയുകയും ചെയ്യുന്നു, എന്നാൽ എല്ലാറ്റിനെയും പ്രകാശിപ്പിക്കുന്ന ആനാദ്യനായ ദൈവത്തെ ഇപ്രകാരം വീക്ഷിക്കുക എത്ര സങ്കുചിതമാണ്. സ്രഷ്ടാവിൽ സ്വയം പ്രതിഷ്ഠിച്ച് പ്രതിഭയാകുവാൻ നമുക്ക് കഴിയേണ്ടതാണ്. പ്രതിഭകൾ രൂപപ്പെടുന്നത് പ്രതിഷ്ഠയിലൂടെയാണ്.

തിബറ്റൻ ജനതയുടെ ആത്മീയ നേതാവായ ദലൈലാമയ്ക്ക് (ജ്ഞാനസാഗരം എന്നാണ് ഈ പേരിന്റെ അർത്ഥം) പതിനാറാം വയസ്സിൽ ഭരണാധികാരം ഏറ്റെടുക്കേണ്ടി വന്നു. എന്നാൽ ചൈനയുടെ സാമ്രാജ്യ താൽപ്പര്യങ്ങൾ മൂലം 1959-ൽ ചൈനയ്ക്കെതിരായ കലാപം ലാസയിൽ പൊട്ടിപ്പുറപ്പെട്ടപ്പോൾ അദ്ദേഹം നാടു വിടാൻ നിർബന്ധിതനായി. പത്തു ലക്ഷത്തിലേറെ തിബറ്റൻ ജനത കൊല്ലപ്പെട്ടപ്പോഴും അക്രമത്തിലധിഷ്ഠിതമായ വിമോചനസമരത്തെ അദ്ദേഹം എതിർത്തിരുന്നു. കരുണയുടെ കാതലാണ്ദൈവം എന്ന് ലോകത്തെ ഓർമ്മിപ്പിച്ച ഈ ഗുരു സ്വയം ഈശ്വരൻ പ്രതിഷ്ഠിച്ചിരുന്നു. അദ്ദേഹം കാരുണ്യത്തിന്റെ ദൈവികത പകർന്ന് നോബൽ സമ്മാനർഹനായത് അതുകൊണ്ട് തന്നെയാണ് പറയാം.







### ദേവലോകം പെരുന്നാൾ ജനുവരി 2,3 തീയതികളിൽ

കോട്ടയം: ദേവലോകം അരമനയിൽ കബരടങ്ങിയിരിക്കുന്ന പരിശുദ്ധ പിതാക്കന്മാരുടെ സംയുക്ത ഓർമ്മപ്പെരുന്നാൾ ജനുവരി 2, 3 തീയതികളിൽ ആചരിക്കും. ഇത് സംബന്ധിച്ച് ആലോചിക്കാൻ ചേർന്ന യോഗത്തിൽ അഭി. കുറിയാക്കോസ് മാർ ക്ലിമ്മീസ് മെത്രാപ്പോലീത്താ അദ്ധ്യക്ഷത വഹിച്ചു. ജനറൽ കൺവീനറായി ഫാ. ഇട്ടി തോമസ്, ജോയിൻറ് കൺവീനറായി മാമ്മച്ചൻ മടക്കാനി, ഫുഡ് കമ്മിറ്റി കൺവീനറായി ഫാ. കുര്യൻ തോമസ്, ജേക്കബ് കൊച്ചേരി എന്നിവരെയും, പബ്ലിസിറ്റി കൺവീനറായി ഫാ. സൈബു സഖറിയ, ജോ.കൺവീനറായി ഷിനു പറപ്പോട്ട്, റാസ കൺവീനറായി ഫാ. സി.ഒ.ജോർജ്ജ്, ഫാ. വി.എം.ഏബ്രഹാം വാഴയ്ക്കൽ, ജോ. കൺവീനറായി അഡ്വ. ടോം കോര എന്നിവരെയും യോഗം തെരഞ്ഞെടുത്തു. അരമന മാനേജർ ഫാ. എം.കെ. കുര്യൻ നന്ദി അറിയിച്ചു.

### സൂക്തങ്ങൾ

#### പൗലോസ് മാർ ഗ്രീഗോറിയോസ്

1. മഹാപുരോഹിതനായ ക്രിസ്തു പിതാവായ ദൈവത്തിനു മുമ്പിൽ സമസ്ത സൃഷ്ടിക്കുംവേണ്ടി നടത്തുന്ന അനന്തമായ ശുശ്രൂഷയും സഭയിലുള്ള വിശുദ്ധ റൂഹായുടെ സാന്നിധ്യവും മൂലമാണ് പ്രാർത്ഥനയെന്ന മഹാപുരോഹിതോചിത കർമ്മത്തിൽ ഭാഗഭാക്കാകാൻ നമുക്ക് കഴിയുന്നത്. കൂടുതൽ കൂടുതൽ ഭാഗഭാഗിത്വം സാധ്യമാകുന്നതോടുകൂടി കൂടുതൽ കൂടുതലായി നാം ദൈവസാദൃശ്യത്തിനോട് അടുക്കുന്നു.
2. മനുഷ്യസ്വാതന്ത്ര്യത്തിന്റെ പ്രകാശനങ്ങളാണ് പ്രാർത്ഥനകൾ.
3. ദൈവഹിതം നിറവേറ്റപ്പെടണമെന്ന ആഗ്രഹത്തോട് ഗാഢമായി ബന്ധപ്പെടാത്ത യാതൊരു മദ്ധ്യസ്ഥ പ്രാർത്ഥനയ്ക്കും ക്രിസ്തീയ സാധുത്വം ഉണ്ടാവാൻ സാധ്യമല്ല.
4. തിരഞ്ഞെടുക്കുവാനുള്ള കഴിവും തിരഞ്ഞെടുക്കുന്നത് സാക്ഷാത് കരിക്കാനുള്ള ശക്തിയുമാണ് സ്വാതന്ത്ര്യം.
5. നമുക്ക് നിയന്ത്രിക്കാനാവാത്ത ശക്തികളുടെ കളിപ്പാവയല്ലാതായിത്തീരുകയെന്നതാണ് സ്വാതന്ത്ര്യം.
6. പ്രാർത്ഥനയില്ലാതെ യാതൊരാൾക്കും പകുത പ്രാപിച്ച ക്രൈസ്തവനാകാനോ, തികഞ്ഞ മാനവനാകാനോ സാധ്യമല്ല. സ്വാതന്ത്ര്യത്തിന്റെ ആഘാദമാണ് പ്രാർത്ഥന. അതാണ് ദൈവസുതന്മാരുടെ സവിശേഷ സ്വഭാവം.
7. ആരാധനാശുശ്രൂഷയുടെ യാതൊരു ഘട്ടത്തിലും വിശ്വാസികളായ മരിച്ചവരെ വിസ്മരിക്കുവാൻ അനുവാദമില്ല.
8. വാക്കുകൾക്ക്, അവ എത്ര സൂക്ഷിച്ചു തിരഞ്ഞെടുത്തവയാണെങ്കിൽ പോലും, സമ്പൂർണ്ണ സത്യത്തെ വിവരിക്കാനും വിനിമയം ചെയ്യുവാനും സാധിക്കുമെന്ന് കരുതുന്നത് അവിശുദ്ധമായ വിഡ്ഢിത്തമാണ്.
9. പാപത്തിൽ നിന്നും മരണത്തിൽ നിന്നുമുള്ള മുകുതിയാണ് കൃപ.
10. ആരാധന ജീവൻ തന്നെ.
11. മുടുപടമില്ലാതെ ദൈവത്തെ അഭിമുഖീകരിക്കാനുള്ള സാധ്യതയാണ് യഥാർത്ഥ സ്വാതന്ത്ര്യം. ഇത് നൽകാൻ ദാനമാണ്. പരിശുദ്ധാരുഹിയുടെ ദാനമാണ്.
12. ആരാധന ആഘാദത്തിലും സ്നേഹത്തിലും പൂർണ്ണ സ്വാതന്ത്ര്യത്തിലും അനുഷ്ഠിക്കുന്ന കർമ്മമാണ്. ആ കർമ്മത്തിൽ കൂടി മറ്റു പലതും നമുക്ക് ലഭിക്കുന്നുണ്ടെങ്കിലും ആരാധനയുടെ ആത്യന്തിക ലക്ഷ്യം നാം ആർക്കായി ബലി അർപ്പിക്കുന്നുവോ ആ വി. ത്രിത്വം തന്നെയാണ്.

(‘സ്വാതന്ത്ര്യദീപ്തി’ എന്ന ഗ്രന്ഥത്തിൽ നിന്നും സമാഹരിച്ചത്)



### ബന്യാമിൻ സഭയുടെ ആദരവ് പ. പരുമല തിരുമേനിയുടെ മൂദ്ര സമ്മാനിച്ചു

ദേവലോകം: ജെ.സി.ബി. പുരസ്കാരം നേടിയ സാഹിത്യകാരൻ ബന്യാമിനു ഓർത്തഡോക്സ് സഭയുടെ ആദരവ്. പ. ബസേലിയോസ് മാർത്തോമാ മാത്യൂസ് പ്രഥമൻ ബാവായുടെ 22-ാം ഓർമ്മ പെരുന്നാളിനോടനുബന്ധിച്ച് ദേവലോകം അരമന ചാപ്പലിൽ നടന്ന വി. കുർബാനയെത്തുടർന്നു പ. ബസേലിയോസ് മാർത്തോമാ പൗലോസ് ദിതിയൻ ബാവ സഭയുടെ ആദരവ് ബന്യാമിനു സമർപ്പിച്ചു.

വേഷത്തിലും ഭാവത്തിലും സാധാരണക്കാരനായി കാണപ്പെടുന്ന ബന്യാമിന്റെ രചനകൾ തീപ്പൊരി ചിതറുന്നവയാണെന്നു ആദരവിന്റെ ചിഹ്നമായി പ. പരുമല തിരുമേനിയുടെ മൂദ്ര സമ്മാനിച്ചുകൊണ്ട് പ. കാതോലിക്കാ ബാവ അഭിപ്രായപ്പെട്ടു. വേദപുസ്തകത്തിലെ ആദ്യ ചോദ്യങ്ങളിൽ ഒന്നായ നിന്റെ സഹോദരൻ എവിടെ? എന്ന വാക്യം ഉദ്ധരിച്ചു കൊണ്ടാണ് ബന്യാമിൻ തന്റെ മറുപടി പ്രസംഗം ആരംഭിച്ചത്. പാർശ്വവൽക്കരിക്കപ്പെട്ട സഹോദരനെ കണ്ടെത്തുവാനും ഉദ്ധരിക്കുവാനുമുള്ള എളിയ ശ്രമങ്ങളാണ് തന്റെ രചനകളെന്നു അദ്ദേഹം അഭിപ്രായപ്പെട്ടു.

മലങ്കര ഓർത്തഡോക്സ് സുറിയാനി സഭ ചെങ്ങന്നൂർ ഭദ്രാസനത്തിൽ ഉൾപ്പെട്ട മാന്തളിർ സെൻറ് തോമസ് ഇടവകയാണ് ബന്യാമിന്റെ മാതൃ ഇടവക. ഇന്ത്യയിലെ തന്നെ ഏറ്റവും ഉയർന്ന സമ്മാനത്തുകയുള്ള പുരസ്കാരങ്ങളിൽ ഒന്നായ ഖജ്ജൂ പുരസ്കാരം ബന്യാമിന്റെ മൂല്യപ്പെട്ട നിറമുള്ള പകലുകൾ എന്ന നോവലിന്റെ ഇംഗ്ലീഷ് പരിഭാഷയ്ക്കാണ് ലഭിച്ചത്.



എം.ഒ.സി. പബ്ലിക്കേഷൻസിന്റെ കോട്ടയം ദേവലോകത്ത് ആരംഭിച്ച പുതിയ സെന്റർ നവംബർ 8-ന് പ. കാതോലിക്കാ ബാവ കൂദാശ ചെയ്തപ്പോൾ.





### സത്യവിശ്വാസം സ്വീകരിച്ച് മലങ്കര ഓർത്തഡോക്സ് സഭയിൽ



**Bryant Wongum ഉം Aadam ഉം സത്യവിശ്വാസം സ്വീകരിച്ച് മലങ്കര സഭയുടെ അംഗങ്ങളായി സ്നാനം ഏറ്റു.**

അമേരിക്കയിലെ ഒരു പ്രസ്ബിറ്റേറിയൻ സഭയിലെ ശെമ്മാശൻ ആയിരുന്നു Bryant. എന്നാൽ അവരുടെ സെമിനാരിയിലെ പഠനത്തിനിടയ്ക്ക് തന്റെ വിശ്വാസം തെറ്റാണ് എന്നും അതിനു പല ന്യൂനതകളും ഉണ്ട് എന്നും അദ്ദേഹം മനസ്സിലാക്കുകയും അത് സെമിനാരിയിൽ ചോദ്യം ചെയ്യുകയും ചെയ്തു. തുടർന്ന് അദ്ദേഹം സെമിനാരി പഠനമുപേക്ഷിച്ച് പ്രസ്ബിറ്റേറിയൻ സഭ എന്നെന്നേക്കുമായി ഉപേക്ഷിച്ചു പോന്നു.

അതുവരെ ഓർത്തഡോക്സിനെപ്പറ്റി കേട്ടിട്ടുപോലുമില്ലായിരുന്ന അദ്ദേഹത്തിന്റെ ഗഹനമായ ചിന്തകൾ ഒടുവിൽ തന്റെ പൂർവ്വപിതാക്കന്മാരുടെ രാജ്യമായ ചൈനയെപ്പറ്റി ഓർക്കാൻ ഇടയാക്കുകയും അവിടെ തോമാശ്ലീഹാ സുവിശേഷം അറിയിച്ചതിനെപ്പറ്റി മനസ്സിലാക്കുകയും ചെയ്തു. പിന്നീട് തോമാശ്ലീഹായെ പറ്റി പഠിക്കുകയും തോമാ ശ്ലീഹാ ഇന്ത്യയിലും സഭ സ്ഥാപിച്ചിട്ടുണ്ട് എന്നും ഇന്ത്യയിൽ സ്ഥാപിച്ച സഭയാണ് മലങ്കര ഓർത്തഡോക്സ് സുറിയാനി സഭ എന്ന് ബോധ്യപ്പെടുകയും ചെയ്തു. തുടർന്ന് മലങ്കരസഭയുടെ വിശ്വാസം എന്തെന്ന് പഠിക്കുകയും താൻ കണ്ടെത്തിയ വിശ്വാസസത്യങ്ങൾ ഓർത്തഡോക്സിയുമായി വളരെ ബന്ധപ്പെട്ടു കിടക്കുന്നു എന്നും അറിയുകയും ചെയ്തു. അങ്ങനെയാണ് അദ്ദേഹം മലങ്കരസഭയിലെ ഒരു അംഗമാവാൻ തീരുമാനിച്ചത്.

മാസങ്ങളോളം എടുത്ത് അദ്ദേഹം മലങ്കരസഭയെ പറ്റിയും ഓർത്തഡോക്സിനെപ്പറ്റിയും പഠിക്കുകയും മുടങ്ങാതെ ഓർത്തഡോക്സ് ആരാധനകളിൽ സംബന്ധിച്ചും പോന്നു. കഴിഞ്ഞ ദിവസം അദ്ദേഹം തന്റെ വിശ്വാസം സത്യവിശ്വാസം ആണ് എന്ന് ഉറപ്പിച്ച് പിതാവിന്റെയും പുത്രന്റെയും പരിശുദ്ധ റൂഹായുടെയും നാമത്തിൽ സ്നാനം മുങ്ങി സഭയിൽ ചേർന്നു.

### സരസ്വതീ ദേവിയുടെ മിഴിതുറന്ന് വൈദികൻ മതസൗഹാർദം വിളിച്ചോതി ക്ഷേത്രം



കലകൾക്ക് ജാതിയും മതവും ഇല്ലെന്ന് തെളിക്കുകയാണ് പത്തനംതിട്ട കൂടൽദേവി ക്ഷേത്രവും, രണ്ട് ക്രിസ്ത്യൻ വൈദികരും. ക്ഷേത്രത്തിലെ ചുവർ ചിത്രങ്ങൾക്ക് മിഴിവേകാൻ എത്തിയത് രണ്ട് ക്രിസ്ത്യൻ വൈദികർ. കോന്നി തണ്ണീത്തോട് സ്വദേശിയായ വൈദികൻ ജീസബ് പി വിൽസൺ, അടുർ സ്വദേശിയായ വൈദികൻ ജോർജി ജോസഫും ചേർന്നാണ് ക്ഷേത്രത്തിലെ ചിത്രങ്ങളുടെ മിഴി തുറന്നത്. ചുവർ ചിത്രങ്ങളുടെ പൂർത്തിയാക്കുന്നതിനായി ചിത്രത്തിന്റെ കണ്ണ് വരയ്ക്കുന്നതാണ് മിഴി തുറക്കൽ. ഇതിനായി ക്ഷേത്രം ഭാരവാഹികൾ ക്ഷണിച്ചത് ഈ രണ്ട് വൈദികരെയും, സുരേഷ് മുതുകുളം എന്ന ചിത്രകലാ അധ്യാപകനേയുമാണ്. ഗ്രേസി ഫിലിപ്പ് എന്ന് കലാകാരിയുടെ നേതൃത്വത്തിലാണ് ക്ഷേത്രത്തിലെ ചുവർ ചിത്രങ്ങൾ വരച്ചത്.

ശിവകുടുംബം, സരസ്വതി, അന്നപൂർണ്ണേശ്വരി തുടങ്ങിയ ചിത്രങ്ങളാണ് ചുവരിൽ നിറഞ്ഞത്. തനിക്ക് ലഭിച്ച വരപ്രസാദം സമൂഹത്തിലേക്ക് പകർന്നതിന്റെ സന്തോഷത്തിലാണ് സരസ്വതി ദേവിയുടെ ചിത്രത്തിന്റെ മിഴി തുറന്ന വൈദികനായ ജീസബ് പി.വിൽസൺ. കലകൾക്ക് സമൂഹത്തിലെ വർഗീയത ഇല്ലാതാക്കാനുള്ള ശക്തിയുണ്ടെന്ന് ഈ വൈദികൻ അവകാശപ്പെടുന്നു. ഒരു കലാകാനായതിനാലാണ് ക്ഷേത്രത്തിലേക്ക് തന്നെ ക്ഷണിച്ചത്. എല്ലാവർക്കും ഈ കലാബോധം ഉണ്ടെങ്കിൽ സമൂഹത്തിൽ വർഗീയ വേർതിരവ് ഇല്ലാതാകുമെന്നും ജീസബ് പറയുന്നു.

ക്ഷേത്രത്തിലെത്തിയ വൈദികർക്ക് ഊഷ്മള സ്വീകരണമാണ് ക്ഷേത്ര ഭാരവാഹികൾ നൽകിയത്. മതസൗഹാർദ്ദത്തിന് പുതിയ മാനം നൽകുന്നതാണ് വൈദികരുടെ ഈ ചുവട്. കലാജീവിതത്തിൽ ലഭിച്ച അപൂർവ്വമായ നിയോഗങ്ങളിൽ ഒന്നാണ് ഇത് എന്ന് ജീസബ് അച്ചൻ വിശ്വാസിക്കുന്നു. ചിത്രരചനാ രംഗത്ത് കൂടുതൽ മികച്ച സൃഷ്ടികൾ സമ്മാനിക്കാനായി കലാ സപര്യ തുടരുകയാണ് ഈ വൈദികൻ.

### ഓർത്തഡോക്സ് വൈദിക സെമിനാരി പ്രവേശനം

കോട്ടയം: ഓർത്തഡോക്സ് വൈദിക സെമിനാരി അടുത്ത ബാച്ചിലേക്കുള്ള അപേക്ഷകൾ ക്ഷണിച്ചു. അംഗീകൃത സർവകലാശാലകളിൽ നിന്നുള്ള ബിരുദധാരികളായ ഓർത്തഡോക്സ് യുവാക്കൾക്ക് അപേക്ഷിക്കാം. പൂരിപ്പിച്ച അപേക്ഷാഫോം ഡിസംബർ 30-ന് മുമ്പായി സെമിനാരി ഓഫീസിൽ ലഭിക്കണം. അപേക്ഷാഫോമിന് 500 രൂപ MO/DD സഹിതം, പ്രിൻസിപ്പൽ, ഓർത്തഡോക്സ് തിയോളജിക്കൽ സെമിനാരി, പോസ്റ്റ് ബോക്സ് 98, കോട്ടയം-686 001, കേരള, ഇന്ത്യ എന്ന വിലാസത്തിൽ ബന്ധപ്പെടുക. സെമിനാരി വെബ് സൈറ്റിൽ നിന്ന് അപേക്ഷാഫോം ഡൗൺലോഡ് ചെയ്യാം.

Website: [www.ots.edu.in](http://www.ots.edu.in)





### ഫാ. ജീസബ് പി. വിൽസൺ വിദ്യാർത്ഥി പ്രസ്ഥാനത്തിന്റെ പുതിയ ജനറൽ സെക്രട്ടറി

മാർ ഗ്രിഗോറിയോസ് ഓർത്തഡോക്സ് ക്രൈസ്തവ വിദ്യാർത്ഥി പ്രസ്ഥാനത്തിന്റെ പുതിയ ജനറൽ സെക്രട്ടറിയായി പ. കാതോലിക്കാ ബാവ നിയമിച്ച തണ്ണിത്തോട് മാർ അന്തോനിയോസ് ഓർത്തഡോക്സ് വലിയ പള്ളിയംഗവും പത്തനാപുരം മാർ ലാസറസ് ഇടവകയുടെ വികാരിയുമായിരിക്കുന്ന ഫാ. ജീസബ് പി. വിൽസൺ. ജനുവരിയിൽ മുതൽ ചാർജെടുക്കും.



### കുറിച്ചി വലിയപള്ളിയിൽ ഓഫീസ് സമുച്ചയ ശിലാസ്ഥാപനം

കുറിച്ചി: സെൻറ് പീറ്റേഴ്സ് & സെൻറ് പോൾസ് ഓർത്തഡോക്സ് വലിയ പള്ളിയിൽ പരിശുദ്ധ പരമല തിരുമേനിയുടെ ഓർമ്മപ്പെരുന്നാളിനെ തുടർന്ന് പുതുതായി നിർമ്മിക്കുന്ന ഓഫീസ് സമുച്ചയത്തിന്റെ ശിലാസ്ഥാപന കർമ്മം വികാരി ഫാ. വി.എം. ഏബ്രഹാം വാഴയ്ക്കൽ നിർവ്വഹിക്കുന്നു. സഹ വികാരി ഫാ. കുറിയാക്കോസ് ബേബി,

കൺവീനർ ഡോ. പുന്നുസ് റ്റി. പുന്നുസ് തോപ്പിൽ, ട്രസ്റ്റി കെ.ജെ. കുറിയാക്കോസ് കുറുപ്പുറം, സെക്രട്ടറി കെ.സി. ചാക്കോ കുളക്കാട്ടശ്ശേരി എന്നിവർ സമീപം.



ജെ.സി.ബി. പുരസ്കാര ജേതാവായ ബെന്യാമിൻ മാത്യു ഇടവകയായ മാന്തളിർ പള്ളിയുടെ ആദരവ്



### വിശ്വാസ നിറവിൽ മസ്ക്കറ്റിൽ പ. പരമല തിരുമേനിയുടെ ഓർമ്മപ്പെരുന്നാൾ ആചരിച്ചു

മസ്ക്കറ്റ്: പ. പരമല തിരുമേനിയുടെ ഓർമ്മപ്പെരുന്നാൾ നവംബർ 1, 2 തീയതികളിൽ മസ്ക്കറ്റ് മാർ ഗ്രിഗോറിയോസ് ഓർത്തഡോക്സ് മഹായിടവകയിൽ ഭക്തിനിർഭരമായ ചടങ്ങുകളോടെ ആചരിച്ചു. പെരുന്നാൾ ശ്രുശ്രുഷകൾക്ക് തൃശ്ശൂർ ഭദ്രാസന മെത്രാപ്പോലീത്ത ഡോ. യൂഹാനോൻ മാർ മിലിത്തിയോസ് മുഖ്യ കാർമ്മികത്വം വഹിച്ചു. ഭക്തിനിർഭരമായ പ്രദക്ഷിണത്തിലും വിശുദ്ധ കുർബാനയിലും നൂറുകണക്കിന് വിശ്വാസികൾ പങ്കെടുത്തു.

ഇടവക പെരുന്നാളിനോട് അനുബന്ധിച്ചു അക്കാദമിക് തലത്തിൽ ഉന്നത വിജയം നേടിയ വിദ്യാർത്ഥികളെ ആദരിച്ചു. വെള്ളിയാഴ്ച രാവിലെ പ്രഭാത നമസ്കാരം, വിശുദ്ധ മൂന്നിന്മേൽ കുർബാന, നേർച്ചവിളവ് എന്നിവക്ക് ശേഷം 46-ാമത് ഇടവകദിനാചരണത്തിന് തുടക്കം കുറിച്ചു. ഇടവക വികാരി ഫാ. പി. ഒ. മത്തായി അധ്യക്ഷത വഹിച്ച ചടങ്ങ് ഡോ. യൂഹാനോൻ മാർ മിലിത്തിയോസ് ഉദ്ഘാടനം ചെയ്തു. ഇടവക ട്രസ്റ്റി ശ്രീ. ബിജു പരമല സ്വാഗതം അർപ്പിച്ചു. അസ്സോ. വികാരി റവ. ഫാ. ബിജോയ് വർഗീസ്, റവ. ഫാ. പ്രൊഫ. കുര്യൻ ദാനിയേൽ, കോ-ട്രസ്റ്റി ശ്രീ. ജാബ്സൺ വർഗീസ്, സെക്രട്ടറി ശ്രീ. ബിനു ജോസഫ് കുഞ്ചാറ്റിൽ, ഭദ്രാസന കൗൺസിൽ അംഗം ശ്രീ. ബോബൻ മാത്യു തോമസ്, പെരുന്നാൾ കൺവീനർ ശ്രീ. ബിജു ജോർജ്ജ് എന്നിവർ സന്നിഹിതർ ആയിരുന്നു. ഉദ്ഘാടനം ചടങ്ങിന് ശേഷം ആദ്യഫല ലേലം നടത്തപ്പെട്ടു. നിറഞ്ഞ സദസ്സിൽ നടന്ന ലേലം എല്ലാ ഇടവകാംഗങ്ങളുടെയും പങ്കാളിത്തം കൊണ്ട് ശ്രദ്ധേയം ആയി. ഇടവക ദിനാചരണത്തോടു അനുബന്ധിച്ചു വിവിധ പ്രയർ ഗ്രൂപ്പുകളുടെ സമൂഹ ഗാനവും, കുട്ടികളുടേയും വിവിധ അദ്ധ്യാത്മിക സംഘടനകളുടേയും നേതൃത്വത്തിൽ വിവിധ കലാപരിപാടികളും നടത്തപ്പെട്ടു.

News, Advertisements, Wishes Etc...

Contact 8078914931

9446407503

Email: malankaranewsbulletin@gmail.com

Add Size: 15 cm x 10 cm Half Page Jpeg / tif file